



## شریعت اسلامیہ میں مرد و عورت کے لیے ”غص بصر“ کے حکم کا تحقیقی جائزہ

غازی عبدالرحمن قاسمی\*

مقبول حسن گیلانی\*\*

### تعارف:

اسلام پاک و صاف معاشرے کی تعمیر اور انسانی اخلاق و عادات کی تہذیب کرتا ہے۔ اور اپنے ماننے والوں کی تہذیب اور پُر امن معاشرے کے قیام کے لئے جو اہم تدبیر کرتا ہے وہ انسانی جذبات کو ہر قسم کے ہیجان سے بچا کر پاکیزہ زندگی کا قیام ہے۔ اسی سلسلہ میں اسلام نے ”حفاظت نظر“ پر زور دیا ہے۔ چونکہ نگاہ کا غلط استعمال بے راہ روی میں مبتلا کر سکتا ہے۔ اس لیے شریعت اسلامیہ نے ”بد نظری“ سے منع کیا اور دل میں تمام قسم کے خیالات و تصورات اور اچھے بُرے جذبات کا برا بیجنتہ و محرک ہونا اسی کے تابع ہے۔ اس لیے اسلام میں نگاہوں کو نیچا رکھنا اور ان کی حفاظت کرنا بڑی اہمیت کا حامل ہے۔

### غص بصر کی اہمیت قرآن و سنت کی روشنی میں:

قرآن و حدیث میں نظر کی حفاظت کی بڑی تاکید اور فضیلت بیان ہوئی ہے۔

ارشاد باری تعالیٰ ہے:

﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا

يَصْنَعُونَ﴾ (۱)

”ایمان والوں سے کہہ دو کہ وہ اپنی نگاہ نیچی رکھا کریں اور اپنی شرم گاہوں کو بھی محفوظ رکھیں یہ ان کے لیے بہت پاکیزہ ہے بیشک اللہ جانتا ہے جو وہ کرتے ہیں۔“

اور اسی طرح عورتوں کو بھی غص بصر کا حکم دیا گیا ہے۔ ارشاد باری تعالیٰ ہے:

﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ﴾ (۲)

”اور ایمان والیوں سے کہہ دو کہ اپنی نگاہ نیچی رکھیں اور اپنی عصمت کی حفاظت کریں۔“

حقیقت یہ ہے کہ ”بد نظری“ ہی ”بد کاری“ کے راستے کی پہلی سیڑھی ہے۔ اسی وجہ سے ان آیات میں نظروں کی

حفاظت کے حکم کو ”حفاظت فرج“ کے حکم پر مقدم رکھا گیا ہے۔ اور نیز عورتوں کی محبت اور دل میں ان کی طرف خواہش فطرت

\* لیکچرار، گورنمنٹ ولایت حسین اسلامیہ ڈگری کالج، ملتان، پاکستان

\*\* پرنسپل، یونیورسٹی آف ایجوکیشن، ملتان کیمپس، پاکستان

کا تقاضا ہے۔ ارشاد بانی ہے:

﴿زَيْنَ لِلنَّاسِ حُبُّ الشَّهَوَاتِ مِنَ النِّسَاءِ﴾ (۳)

”لوگوں کو مرغوب چیزوں کی محبت نے فریفتہ کیا ہوا ہے جیسے عورتیں۔“

اس لیے نظر کی حفاظت بہت ضروری ہے۔ چونکہ آنکھوں کی آزادی اور بے باکی خواہشات میں انتشار پیدا کرتی ہے۔ اسی لیے ایک حدیث میں بد نظری کو آنکھوں کا زنا قرار دیا گیا۔ ارشاد نبوی ﷺ ہے:

”فزننا العين النظر“ (۴)

”آنکھوں کا زنا دیکھنا ہے۔“

راستے میں مجلس جما کر بیٹھنے سے اس وجہ سے منع کیا گیا کہ وہ عام گزرگاہ ہے ہر طرح کے آدمی گزرتے ہیں، نظر بے باک ہوتی ہے، ایسا نہ ہو کہ کسی پر پڑے اور وہ برائی کا باعث بن جائے۔ صحابہ کرامؓ سے ایک دفعہ حضور اکرم ﷺ نے فرمایا:

”کہ راستوں پر بیٹھنے سے پرہیز کرو“ صحابہ نے اپنی مجبوری پیش کی، تو آپ ﷺ نے فرمایا ”تم کو جب کوئی مجبوری ہو تو راستہ کا حق ادا کرو“ صحابہ نے سوال کیا راستہ کا حق کیا ہے؟

آپ ﷺ نے فرمایا:

”نگاہ نیچی رکھنا، تکلیف دہ چیز کا ہانا، سلام کا جواب دینا اور بھلی بات کا حکم دینا اور بری بات سے منع کرنا۔“ (۵)

حدیث میں نظر کو شیطانی زہر آلود تیر قرار دیا گیا ہے۔ نبی کریم ﷺ نے فرمایا کہ ارشاد باری تعالیٰ ہے:

”بد نظری شیطان کے زہر آلود تیروں میں سے ایک زہریلا تیر ہے جو شخص اس کو میرے خوف کی وجہ سے چھوڑ دے

میں اس کو ایک ایسی ایمانی قوت دوں گا جس کی شرینی وہ اپنے دل میں پائے گا۔“ (۶)

مندرجہ بالا نصوص حفاظت نظر کی اہمیت پر روشنی ڈال رہی ہیں۔

### بد نظری کے نقصانات:

نگاہ کا غلط استعمال بہت سارے فتنوں اور آفتوں کا بنیادی سبب ہے۔ بد نظری کا سب سے بڑا نقصان یہ ہے کہ اس سے حسرت و افسوس اور رنج و غم کی کیفیت ہو جاتی ہے۔ کئی دفعہ نظر کا تیر دیکھنے والے کو خود ہی لگ کر اس کے دل و دماغ کو زخمی کر دیتا ہے۔

حافظ ابن تیمیہ (م۔ ۷۵۱ھ) لکھتے ہیں:

”تمام حادثات کی ابتداء نظر سے ہوتی ہے۔ اور بڑی آگ چھوٹی چنگاریوں سے ہوتی ہے۔ کتنی ہی نظریں ہیں

جو نظر والے کے دل میں چبھ جاتی ہیں۔ جیسا کہ کمان اور تانت کے درمیان تیر ہوتا ہے۔“ (۷)

یہ ایک حقیقت ہے جس کا کوئی ذی شعور انکار نہیں کر سکتا کہ بد نظری انسان کے لیے نقصان دہ ہے۔ اسی لیے شریعت نے عفت و عصمت کی حفاظت کے لیے ”غص بصر“ کا حکم دیا ہے۔  
غص بصر کے حکم کا تحقیقی جائزہ:

قرآن کریم میں مردوں اور عورتوں دونوں کو ”غص بصر“ کا حکم دیا گیا مگر جمہور فقہاء نے اس حکم میں مرد و عورت کے درمیان فرق کیا ہے۔ پہلے مردوں کے لیے ”غص بصر“ کے حکم میں اہل علم کا مؤقف ذکر کر کے پھر عورتوں کے لیے اس حکم کا تفصیلی جائزہ پیش کیا جاتا ہے۔  
مردوں کے لیے غص بصر کا حکم:

- ① اس پر اجماع ہے کہ مرد کے لیے دوسرے مرد کے ”ستر“ کے علاوہ پورے جسم کی طرف نظر کرنا جائز ہے۔ (۸)
- ② اس پر بھی اہل علم کا اجماع ہے کہ بے ریش لڑکے کو لذت اور اس کی خوبصورتی سے متمتع ہونے کے ارادہ سے دیکھنا حرام ہے۔ (۹)

مردوں کا عورتوں کی طرف دیکھنے کی تین صورتیں ہیں:

- ① مرد کا اپنی بیوی کی طرف دیکھنا جائز ہے۔
- ② مرد اپنی ذی محرم عورتوں کے مواضع زینت کو دیکھ سکتا ہے اور حنفیہ کے نزدیک مواضع زینت میں، سر، چہرہ، کان، گلا، سینہ، بازو، کلائی، پنڈلی، ہتھیلی اور پاؤں شامل ہیں۔ (۱۰)
- ③ مرد کا اجنبیہ عورت کی طرف نظر کرنا اس میں میں تفصیل ہے۔

### اجنبیہ عورت کی طرف جواز نظر کی اتفاقی صورتیں:

درج ذیل صورتوں میں فقہاء کا اتفاق ہے کہ اجنبیہ عورت کے چہرہ کو دیکھنا جائز ہے۔

۱۔ اگر مرد کسی عورت سے شادی کا ارادہ رکھتا ہے تو اس کے لیے اس عورت کے چہرہ کی طرف دیکھنا جائز ہے۔

امام کا سانی (م۔ ۵۵۸۷ھ) لکھتے ہیں۔

”جو شخص کسی عورت سے شادی کرنا چاہتا ہو تو اس کے لیے کوئی حرج نہیں کہ وہ اس عورت کے چہرہ کی طرف

دیکھے۔“ (۱۱)

بلکہ ایسی عورت کے چہرہ کی طرف نظر کرنے میں جمہور فقہاء کا اتفاق ہے۔

امام نووی (م۔ ۶۷۷ھ) مخطوبہ عورت کی طرف جواز نظر والی حدیث نقل کرنے کے بعد لکھتے ہیں:

”اور اس حدیث میں ہے کہ عورت کے چہرہ کی طرف نظر کرنا اس شخص کے لیے مستحب ہے جو نکاح کا ارادہ رکھتا ہو

اور یہی ہمارا (شواہغ کا) مذہب ہے اور مالک، ابوحنیفہؒ تمام اہل کوفہ اور احمدؒ سمیت جمہور علماء کا ہے۔“ (۱۲)

۲۔ طیب بغرض علاج اجنبیہ کو دیکھ سکتا ہے۔

امام رازیؒ (م۔ ۶۰۶ھ) لکھتے ہیں:

”شریف الطیب کیلئے عورت کی طرف بغرض علاج نظر کرنا جائز ہے۔“ (۱۳)

۳۔ گواہ عورت کے خلاف گواہی دینے وقت اور قاضی عورت کے خلاف فیصلہ کرتے وقت اس کا چہرہ دیکھ سکتا ہے۔

علامہ ہکمیؒ (م۔ ۱۰۸۸ھ) لکھتے ہیں:

”اگر شہوت کا خوف ہو یا شہوت کا شگ ہو تو اس صورت میں عورت کے چہرے کی طرف دیکھنا ممنوع ہے۔ البتہ

ضرورت کے وقت دیکھنا جائز ہے مثلاً قاضی کا فیصلہ سناتے یا گواہ کا گواہی دیتے وقت دیکھنا۔“ (۱۴)

۴۔ ہنگامی حالات میں مثلاً کوئی عورت پانی میں ڈوب رہی ہے یا آگ میں جل رہی ہے تو اس کی جان بچانے کے

لیے اس کی طرف دیکھا جاسکتا ہے۔

امام رازیؒ لکھتے ہیں:

”اگر عورت پانی میں ڈوب رہی ہو، آگ میں جل رہی ہو تو اس کی جان بچانے کے لیے اس کے بدن کی طرف

دیکھنا جائز ہے۔“ (۱۵)

اور اس کے ساتھ لاحق کرتے ہوئے مزید یہ بھی کہا جاسکتا ہے کہ زلزلہ، سیلاب، چھتوں کا گرنا، آسمانی بجلی کا گرنا،

چوری یا ڈکیتی کے وقت بھی افراتفری کے عالم میں یہی حکم ہوگا۔

۵۔ معاملہ کرتے وقت یعنی اشیاء کے لینے دینے اور خرید و فروخت کے وقت بھی عورت کے چہرہ کی طرف نظر کی جاسکتی ہے

امام کاسانی لکھتے ہیں:

”اشیاء کے لینے اور دینے کی ضرورت کی وجہ سے اجنبیہ کے چہرہ اور ہتھیلی کی طرف نظر کرنا جائز ہے۔“ (۱۶)

امام رازیؒ لکھتے ہیں:

”خرید و فروخت کی ضرورت کے وقت عورت کی طرف نظر کرنا جائز ہے۔“ (۱۷)

اور اس کی وجہ یہی ہے کہ بائع یا مشتری معاملہ کرتے وقت اس عورت کو پہچان لے تاکہ اگر کسی نقصان کی وجہ سے

وہ چیز واپس کرنی پڑے یا بعد میں قیمت وصول کرنی ہو تو دوسری عورتوں سے الگ شناخت کی جاسکے۔ (۱۸) جبکہ بعض اہل

علم کی رائے میں خرید و فروخت کے وقت عورت کا چہرہ کھولنا یا مرد کا دیکھنا جائز نہیں ہے چونکہ یہ ایسی ضرورت نہیں کہ جس کے

بغیر کوئی چارہ کار نہ ہو۔ اس لیے کہ عورتیں بیع و شراعت و حجاب کے ساتھ بھی کر سکتی ہیں۔ (۱۹) اور یہی بات عصر حاضر کے لحاظ

سے زیادہ مناسب ہے اس لیے کہ آج کل تو باقاعدہ خریدی ہوئی چیز کی رسید اور بل مل جاتا ہے جس سے اس چیز کے واپس کرنے میں مزید کسی شناخت کی ضرورت نہیں ہے۔

### اجنبیہ عورت کی طرف نظر کرنے کے بارے میں اختلافی صورت:

مذکورہ بالا صورتوں کے علاوہ بغیر کسی حاجت اور ضرورت کے اجنبیہ کی طرف دیکھنے میں جمہور فقہاء اور حنفیہ کے درمیان اختلاف ہے۔ حنفیہ کے نزدیک شہوت سے بے خوف ہونے کی صورت میں اجنبیہ عورت کی طرف دیکھنا جائز ہے، مگر ائمہ ثلاثہ کے نزدیک فتنہ اور شہوت کا خوف ہو یا نہ ہو دونوں صورتوں میں بلا ضرورت اجنبیہ عورت کی طرف دیکھنا ناجائز ہے۔ ائمہ کے موقف کی تفصیل اور دلائل کے نقل کرنے سے پہلے ضروری ہے کہ فتنہ اور شہوت کا مفہوم واضح کیا جائے تاکہ بات کا سمجھنا آسان ہو۔

### فتنہ کا معنی:

علامہ شامیؒ (م- ۱۲۵۲ھ) لکھتے ہیں:

”قوله بل لخور الفتنه ای الفجور بها قاموس او الشهوة“ (۲۰)

”فتنہ سے مراد گناہ یا شہوت ہے۔“

### شہوت کی تعریف:

علامہ شامیؒ لکھتے ہیں:

”انہامیل القلب مطلقاً“ (۲۱)

”شہوت دل کے مائل ہونے کا نام ہے۔“

علامہ شامیؒ مزید وضاحت کرتے ہوئے لکھتے ہیں:

”بیان الشهوة التي هي مناط الحرمة ان يتحرك قلب الانسان ويميل بطبعه الى اللذة“ (۲۲)

”شہوت کا بیان جس پر حرمت کا مدار ہے وہ یہ کہ انسان کے دل میں حرکت پیدا ہو اور طبیعت لذت کی طرف مائل ہو

جائے۔“

مذکورہ بالا تعریفات کی روشنی میں کہا جاسکتا ہے کہ کسی خوبصورت چہرہ کی طرف دیکھنے سے خواہ وہ عورت کا ہو یا بے

ریش لڑکے کا دل کی کیفیات کا متحرک ہونا اور قلبی میلان اور رجحان کے ساتھ طبیعت کا حصول لذت کی طرف مائل ہونا شہوت

کہلاتا ہے۔ اجنبیہ عورت کی طرف دیکھنے کے بارے میں جمہور علماء کا تفصیلی موقف درج ذیل ہے۔

**مالکیہ کا موقف:**

علامہ ابن رشد الجبار مالکی (م۔ ۵۲۰ھ) لکھتے ہیں:

”اور مرد کے لیے جائز نہیں کہ وہ نوجوان عورت کی طرف نظر کرے سوائے گواہی یا علاج وغیرہ کی مجبوری حالت کے۔“ (۲۳)

قاضی امام ابن عربی مالکی (م۔ ۵۴۳ھ) لکھتے ہیں:

”آدمی کے لیے حلال نہیں کہ وہ عورت کی طرف دیکھے۔“ (۲۴)

**شوافع کا موقف:**

امام ابواسحاق شیرازی (م۔ ۴۷۶ھ) لکھتے ہیں:

”بلا ضرورت اجنبی کے لیے جائز نہیں کہ وہ اجنبیہ کی طرف دیکھے۔“ (۲۵)

امام غزالی (م۔ ۵۰۵ھ) لکھتے ہیں:

”اجنبیہ عورت کی طرف نظر کرنا مطلقاً حرام ہے۔“ (۲۶)

**حنابلہ کا موقف:**

شیخ الاسلام ابن قدامہ (م۔ ۶۲۰ھ) لکھتے ہیں:

”امام احمد کے ظاہری کلام کے مطابق آدمی کا اجنبیہ عورت کے پورے جسم کی طرف بلا وجود دیکھنا حرام ہے۔“ (۲۷)

**جمہور فقہاء کے دلائل:****① آیت کریمہ:**

﴿قُلْ لِلْمُؤْمِنِينَ يَغُضُّونَ مِنْ أَبْصَارِهِمْ﴾ (۲۸)

”ایمان والوں سے کہہ دو کہ وہ اپنی نگاہیں نیچی رکھا کریں۔“

امام شافعی (م۔ ۲۰۴ھ) اس آیت کی تفسیر میں لکھتے ہیں:

”اللہ تعالیٰ نے دیکھنے والوں پر فرض کیا کہ وہ اس چیز کو نہ دیکھیں جس کا دیکھنا اللہ نے حرام قرار دیا اور جس کے دیکھنے

سے منع کیا اس سے آنکھوں کو جھکا جائے۔“ (۲۹)

**② آیت کریمہ:**

﴿وَإِذَا سَأَلْتُمُوهُنَّ مَتَاعًا فَسْئَلُوهُنَّ مِنْ وَرَاءِ حِجَابٍ﴾ (۳۰)

”اور جب تمہیں ان (نبی کی بیویوں) سے کوئی چیز مانگنا (یا کچھ پوچھنا) اور تو تم پردے کے پیچھے سے مانگا اور

پوچھا) کرو۔“

امام قرطبی (م۔ ۶۷۱ھ) لکھتے ہیں:

”یہ آیت اس بات کی دلیل ہے کہ اللہ تعالیٰ نے ازواج مطہرات سے ضرورت پڑنے پر پردے کے پیچھے سے سوال

کرنے یا مسئلہ پوچھنے کی اجازت دی ہے اور اس حکم میں تمام مسلمان عورتیں داخل ہیں۔“ (۳۱)

معلوم ہوا مردوں کے لیے عورتوں کو دیکھنا جائز نہیں اس لیے پردے کی آڑ میں عورتوں سے سوال کرنے کا حکم دیا گیا ہے

③ حضرت ابو ہریرہؓ سے روایت ہے:

”شک اللہ تعالیٰ نے ابن آدم پر زنا کا حصہ لکھ دیا ہے جس کو یقیناً پائے گا۔ پس آنکھیں زنا کرتی ہیں اور ان کا

زنا دیکھنا ہے اور ہاتھ زنا کرتے ہیں ان کا زنا پکڑنا ہے اور پاؤں زنا کرتے ہیں ان کا زنا چلنا ہے اور نفس زنا کی تمنا

کرتا ہے اور شرمگاہ اس کی تصدیق کرتی ہے یا تکذیب۔“ (۳۲)

④ نبی کریم ﷺ نے حضرت علیؓ سے فرمایا:

”اے علیؓ نظر کی پیروی مت کر اس لیے کہ پہلی نظر تو جائز ہے مگر دوسری نگاہ جائز نہیں۔“ (۳۳)

⑤ حضرت علیؓ کی روایت ہے:

”بے شک نبی کریم ﷺ نے فضل کو اپنے پیچھے سواری پر بٹھایا آپ کو قبیلہ نخعم کی ایک لڑکی ملی، آپ ﷺ نے

فضلؓ کی گردن دوسری طرف موڑ دی، اس پر ان کے والد عباسؓ نے کہا آپ نے اپنے چچا زاد بھائی کی گردن کیوں

پھیر دی، آپ نے ﷺ فرمایا میں نے نوجوان مرد اور عورت کو دیکھا تو میں ان پر شیطان سے بے خوف نہیں

ہوا۔“ (۳۴)

⑥ حضرت جریر بن عبداللہ الجبلیؓ کہتے ہیں میں نے حضور اکرم ﷺ سے سوال کیا کہ ”اچانک“ نظر پڑ جائے تو کیا کروں،

آپ ﷺ نے مجھے حکم دیا۔

((ان اصرف بصری)) (۳۵)

”میں اپنی نظر پھیر لوں۔“

⑦ وہ احادیث جن میں نکاح سے پہلے عورت کی طرف دیکھنے کی اجازت دی گئی ہے۔ (۳۶) اگر عورتوں کی طرف نظر

کرنا مطلقاً جائز ہوتا تو پھر نکاح کے ارادہ کے ساتھ دیکھنے کی تخصیص کیوں کی گئی؟ (۳۷) یہ تمام دلائل اس بات پر دلالت

کرتے ہیں کہ اجنبیہ عورت کی طرف بلا ضرورت دیکھنا جائز ہے۔ چنانچہ ائمہ ثلاثہ کے نزدیک مردوں کے لیے غص بصر کا حکم

لازمی ہے اور استثنائی صورتوں کے علاوہ اجنبیہ عورت کے چہرہ کی طرف دیکھنا مطلقاً حرام ہے، فتنہ کا خوف ہو یا نہ ہو۔



امام غزالی لکھتے ہیں:

”بعض حضرات نے فتنہ سے امن میں ہونے کی صورت میں عورت کے چہرہ کی طرف نظر کرنے کو جائز قرار دیا ہے اور وہ بعید ہے۔ اس لیے کہ شہوت اور فتنہ کا خوف باطنی معاملہ ہے لہذا امونٹ کے ساتھ حکم کو منضبط کرنا یہ اسباب ظاہرہ میں سے ہے اور مصلحت کے زیادہ قریب ہے۔“ (۳۸)

امام غزالی کی مذکورہ عبارت کا مفہوم یہ ہے کہ عورت کی طرف نظر کرنے کو فتنہ سے امن میں ہونے کی صورت میں جائز قرار دیا جائے تو ایسا ممکن نہیں۔ اس لیے کہ شہوت اور فتنہ کے خوف کا تعلق انسان کے ظاہر سے نہیں بلکہ باطن سے ہے اور کسی کے باطن میں کیا ہے؟ کوئی دوسرا فرد نہیں جانتا۔ چنانچہ فتنہ کے خوف کو ضابطہ بنانے کی بجائے اگر یہ ضابطہ بنایا جائے کہ عورت کی طرف ہی بلاوجہ نظر کرنا جائز نہیں تو یہ اسباب ظاہرہ اور مصلحت کے زیادہ قریب ہے۔

مفتی محمد شفیع (م-۱۹۷۶ء) ”احکام القرآن للتعانوی“ میں لکھتے ہیں:

”اجنبیہ عورت کے چہرہ اور ہتھیلیوں کی طرف نظر کرنا مالکیہ، شافعیہ اور حنابلہ کے نزدیک حرام ہے۔ عام ازین فتنہ کا خوف ہو یا نہ ہو اور ان حضرات کا خیال ہے کہ خوبصورت چہرہ کی طرف دیکھنا فتنہ کو لازم کرتا ہے اور عام طور پر دل میں میلان پیدا ہو جاتا ہے۔ لہذا اجنبیہ کی طرف نظر کرنا، خود فتنہ کے قائم مقام ہے۔ جس طرح کہ نیند کو خروج ریح کے احتمال کی وجہ سے اس کے قائم مقام کر دیا گیا ہے اور محض سونے سے وضو کے ٹوٹنے کا حکم لگا دیا جاتا ہے برابر ہے کہ ریح کا خروج ہو یا نہ ہو اور اس طرح خلوت صحیحہ عورت کے ساتھ وطی کے قائم مقام ہے تمام احکام میں (۳۹) عام ازین اس خلوت میں وطی پائی گئی ہو یا نہ پائی گئی ہو۔“ (۴۰)

معلوم ہوا ائمہ ثلاثہ کے نزدیک مرد کے لیے اجنبیہ عورت کے چہرہ کی طرف بلا ضرورت نظر کرنا جائز نہیں اور اس کی وجہ یہ ذکر کی گئی ہے کہ اکثری حالات میں خوبصورت عورت کا چہرہ دیکھ کر انسان اس کی طرف مائل ہو کر فتنہ میں واقع ہو سکتا ہے۔ لہذا جس طرح نیند کو خروج ریح کے قائم مقام قرار دے کر وضو ٹوٹنے کا حکم لگایا جاتا ہے خواہ ہو یا خارج ہو یا نہ ہو اور خلوت صحیحہ (۴۱) میں وطی نہ پائی گئی ہو مگر اس خلوت کو وطی کے قائم مقام کر کے احکام جاری کئے جاتے ہیں (۴۲) اسی طرح عورت کی طرف نظر کرنے سے انسان فتنہ میں پڑ سکتا ہے لہذا اجنبیہ کی طرف نظر کرنا ایسا ہی ہے جیسے کوئی شخص فتنہ میں واقع ہو جائے۔

**حنفیہ کا موقف:**

حنفیہ کے نزدیک بلا شہوت اجنبیہ عورت کے چہرہ اور ہتھیلی کی طرف نظر کرنا جائز ہے۔

امام ابو بکر صا (م-۳۷۰ھ) لکھتے ہیں:

”اجنبی کے لیے عورت کے چہرہ اور ہتھیلیوں کی طرف شہوت کے بغیر دیکھنا جائز ہے۔“ (۴۳)

امام کا سائی لکھتے ہیں:

”اجنبی کے لیے آزاد اجنبیہ کے چہرہ اور ہتھیلیوں کے علاوہ باقی بدن کی طرف نظر کرنا حلال نہیں ہے۔“ (۴۳)

علامہ مرغینائی (م-۵۹۳ھ) لکھتے ہیں:

”اور آدمی کے لیے جائز نہیں کہ وہ اجنبیہ کی طرف دیکھے سوائے چہرہ اور ہتھیلی کے۔“ (۴۵)

**حنفیہ کے دلائل:**

آیت غص بصر ﴿قُلْ لِّلْمُؤْمِنِيْنَ يَغْضُوْا مِنْ اَبْصَارِهِمْ﴾ (۴۶) میں مردوں کو ”غص بصر“ کا حکم دیا گیا ہے جس سے معلوم ہوتا ہے کہ اجنبیہ کی طرف بالکل دیکھنا جائز نہیں، مگر حنفیہ نے سورۃ النور کی درج ذیل آیت کی وجہ سے چہرہ اور ہتھیلیوں کا استثنا کیا ہے۔

① آیت کریمہ:

﴿وَلَا يُبْدِيْنَ زِيْنَتَهُنَّ اِلَّا مَا ظَهَرَ مِنْهَا﴾ (۴۷)

”اور اپنی زینت کو ظاہر نہ کریں مگر جو جگہ اس میں سے کھلی رہتی ہے۔“

حضرت عبداللہ بن عباسؓ نے ﴿الا ما ظہر منها﴾ کی تفسیر سرمہ اور انگوٹھی سے کی ہے۔ (۴۸) سرمہ چونکہ آنکھ میں ڈالا جاتا ہے اور انگوٹھی ہاتھ میں ہوتی ہے۔ لہذا زینت ظاہرہ سے مراد چہرہ اور ہتھیلی ہے اور حضرت ابن عباسؓ سے دوسری روایت بھی ہے جس میں آپ نے ﴿الا ما ظہر منها﴾ کی تفسیر ہتھیلی اور چہرہ سے کی ہے (۴۹) چہرہ اور ہتھیلیوں کے علاوہ باقی اعضاء اسی ”نبی“ کے حکم میں داخل ہیں۔ (۵۰) چنانچہ اجنبی مرد کے لیے اجنبیہ کے چہرہ اور ہتھیلیوں کے علاوہ باقی جسم کی طرف نظر کرنا حلال نہیں، لیکن اگر عورت کی طرف نظر کرنے میں شہوت کا اندیشہ ہو تو پھر عورت کے چہرہ کو بھی دیکھنا حلال نہ ہوگا۔

شخص الائمہ سرخسی (م-۴۸۳ھ) اس مسئلہ پر بڑی تفصیلی بحث کرنے کے بعد لکھتے ہیں:

”اور یہ ساری تفصیل اس وقت ہے جب مرد کی وہ نظر شہوت سے نہ ہو، لیکن اگر وہ یہ جانتا ہو کہ اگر اس نے عورت کی طرف نظر کی تو اس کے دل میں اس کی طرف رغبت پیدا ہو جائے گی تو ایسی صورت میں اس مرد کے لیے عورت کے کسی عضو کو بھی دیکھنا حلال نہ ہوگا۔ یہی حکم اس صورت میں ہے جب مرد کی غالب رائے یہ ہو کہ اگر اس نے عورت کی طرف نظر کی تو اس کے دل میں اس کی طرف میلان ہو جائے گا کیونکہ جس چیز کی حقیقت پر مطلع نہ ہو سکتے ہوں، اس کے اندر غالب رائے یقین کا درجہ رکھتی ہے۔“ (۵۱)

امام کا سائی لکھتے ہیں:

”زینت ظاہرہ کی جگہوں کی طرف نظر اس وقت حلال ہے جب وہ بغیر شہوت کے ہو اور اگر وہ نظر شہوت سے ہو تو پھر

حلال نہ ہوگی، اس کی دلیل یہ ہے کہ نبی کریم ﷺ نے فرمایا، آنکھیں زنا کرتی ہیں (۵۲) اور آنکھوں کا زنا شہوت والی نظر سے ہوتا ہے۔ اور شہوت بھری نظر حرام میں واقع ہونے کا سبب ہے لہذا وہ حرام ہوگی سوائے مجبوری کی حالت میں۔“ (۵۳)

② نبی کریم ﷺ نے ارشاد فرمایا:

”جس شخص نے شہوت کے ساتھ کسی عورت کے محاسن کی طرف نظر کی تو قیامت کے دن اس کی آنکھوں میں سیسہ ڈالا جائے گا۔“ (۵۴)

مذکورہ دلائل کی بناء پر حنفیہ کے نزدیک فتنہ اور شہوت کا خوف نہ ہونے کی صورت میں عورت کے چہرہ کی طرف نظر کی جاسکتی ہے اور اگر فتنہ کا اندیشہ ہو تو پھر عورت کا چہرہ دیکھنا منع ہوگا اس لیے کہ عورت کی اصل خوبصورتی اس کے چہرہ میں ہے۔ امام سرحسیؒ لکھتے ہیں:

”عورت کی طرف دیکھنے کی حرمت فتنہ کے خوف کی وجہ سے ہے اور عورت کے اکثر محاسن اس کے چہرہ ہی میں ہوتے ہیں، اس لیے دوسرے اعضاء کی طرف دیکھنے کے مقابلے میں چہرہ کی طرف دیکھنے میں فتنہ کا خوف زیادہ ہے۔“ (۵۵)

اور اگر فتنہ کا خوف نہیں ہے تو پھر عورت کی طرف دیکھنا بھی حرام نہیں ہے۔ مگر چونکہ اس زمانے میں بے راہ روی اور عریانی، فحاشی کا سیلاب نہایت تیزی کے ساتھ بڑھتا جا رہا ہے اور اس شرط کا موجودہ زمانہ میں پایا جانا مشکل ہے اس لیے متاخرین حنفیہ (۵۶) نے مطلقاً عورت کے چہرے کی طرف دیکھنے سے منع کیا ہے۔ امام حصکفیؒ لکھتے ہیں:

”اگر شہوت کا خوف ہو یا شہوت کا شک ہو تو اس صورت میں عورت کے چہرہ کی طرف دیکھنا ممنوع ہے۔ پس نظر کا حلال ہونا مقید ہے شہوت نہ ہونے کے ساتھ وگرنہ حرام ہے۔ یہ حکم ان پہلے فقہاء کے زمانہ کا ہے اور جہاں تک ہمارے اس دور کا تعلق ہے، اس میں نوجوان عورت کی طرف نظر کرنا ممنوع قرار دیا گیا ہے۔“ (۵۷)

مذکورہ بالا بحث سے معلوم ہوا کہ ائمہ ثلاثہ کے نزدیک مرد کے لیے عورت کی طرف بلا ضرورت دیکھنا جائز نہیں اور متقدمین حنفیہ کے نزدیک فتنہ سے امن میں ہونے کی صورت میں مرد کے لیے اجنبیہ عورت کی طرف دیکھنا جائز ہے مگر چونکہ مگر اب وہ حالات نہیں رہے، عریانی اور فحاشی بڑھتی جا رہی ہے اس لیے متاخرین حنفیہ کے نزدیک بلا ضرورت مرد کا اجنبیہ عورت کی طرف دیکھنا جائز نہیں، چنانچہ اب یہ کہا جاسکتا ہے کہ جمہور فقہاء کا اس بات پر اتفاق ہے کہ مرد کے لیے بلا ضرورت اجنبیہ عورت کی طرف دیکھنا ناجائز ہے۔

## عورتوں کے لیے غص بصر کا حکم:

- ① عورت دوسری عورتوں کا ”ناف اور گھٹنے کے درمیانی حصہ“ کے ماسوا جسم دیکھ سکتی ہے۔ (۵۸)
  - عورتوں کے مردوں کو دیکھنے کی چار صورتیں ہیں جن میں سے تین بالاتفاق جائز ہیں اور چوتھی میں اختلاف ہے۔
  - ① عورت اپنے شوہر کا وہ تمام بدن دیکھ سکتی ہے جو مرد اپنی بیوی کا دیکھ سکتا ہے۔
  - ② عورت اپنے محرم مردوں کا ”ستر“ کے ماسوا تمام جسم دیکھ سکتی ہے۔ (۵۹)
  - ③ عورت کے لیے پیغام نکاح دینے والے مرد کو نکاح سے پہلے دیکھنا جائز ہے۔ (۶۰)
  - ④ اجنبی مرد کی طرف نظر کرنے کا مسئلہ اختلافی ہے۔
- اس مسئلہ میں تو تمام اہل علم کا اتفاق ہے کہ ”شہوت“ کے ساتھ عورت کا مرد کو دیکھنا حرام ہے۔
- امام نوویؒ لکھتے ہیں:

”واما نظر المرأة الى وجه الرجل الاجنبى فان كان بشهوة فحرام بالاتفاق“ (۶۱)

”اور بہر حال عورت کا اجنبی مرد کے چہرے کو دیکھنا اگر شہوت سے ہو تو بالاتفاق یہ دیکھنا حرام ہے۔“

لیکن اگر عورت کا اجنبی مرد کی طرف دیکھنا بلا شہوت ہو تو اس بارے میں جمہور فقہاء اور شوافع کے درمیان اختلاف ہے۔

### جمہور کا موقف:

جمہور کے نزدیک عورت کے لیے اجنبی مرد کی طرف دیکھنا جائز ہے جبکہ شوافع کے نزدیک حرام ہے۔ ائمہ کا تفصیلی

موقف درج ذیل ہے۔

### حنفیہ کا موقف:

امام کاسائیؒ لکھتے ہیں:

”عورت کے لیے اجنبی مرد کے ناف کے نیچے سے لے کر گھٹنے تک نظر کرنا حلال نہیں اور اس کے ماسوا کی طرف

دیکھنے میں کوئی حرج نہیں ہے۔“ (۶۲)

علامہ حصکفیؒ لکھتے ہیں:

”اسی طرح عورت دیکھتی ہے مرد کو جیسا کہ مرد کا مرد کی طرف نظر کرنا ہے اگر عورت شہوت سے امن میں ہو، پس اگر

عورت شہوت سے امن میں نہ ہو یا عورت کا مرد کی طرف نظر کرنے سے فتنہ کا خوف ہو یا شگ ہو تو پھر عورت کا مرد کو

دیکھنا حرام ہے۔“ (۶۳)

**مالکیہ کا مؤقف:**

قاضی ابوالولید سلیمان بن خلف الباجی (م۔ ۴۷۴ھ) لکھتے ہیں:

”عورتوں کے لیے مرد کی طرف نظر کرنے میں کوئی حرج نہیں، ان عمومی حالات میں جن میں وہ مرد بیٹھا ہوا ہے اور لوگوں کے درمیان کام کاج کر رہا ہے۔“ (۶۳)

علامہ ابن رشد الحجد لکھتے ہیں:

”عورت کے لیے جائز ہے، اجنبی مرد کے ان اعضاء کی طرف دیکھنا جو آدمی اپنی محرم عورت کے دیکھ سکتا ہے۔“ (۶۵)

**حنابلہ کا مؤقف:**

حنابلہ کے اس مسئلہ میں دو قول ہیں:

شیخ الاسلام ابن قدامہ لکھتے ہیں:

”عورت کا مرد کی طرف دیکھنے میں دو روایتیں ہیں۔ ایک روایت کے مطابق عورت پر مرد کے بدن کا وہ حصہ دیکھنا حرام ہے جو مرد کے لیے عورت کا دیکھنا حرام ہے، اور دوسری روایت کے مطابق عورت کا ”ستر“ کے ماسوا دیکھنا جائز ہے۔“ (۶۶)

اور اسی روایت کو ابن قدامہ نے ترجیح دی ہے۔ (۶۷)

**امام بخاری کا رجحان:**

امام بخاری (م۔ ۲۵۶ھ) کا رجحان بھی جواز کی طرف معلوم ہوتا ہے، چنانچہ امام بخاری نے ترجمہ الباب قائم کیا:

”باب نظر المرأة الى الحيش و نحوهم من غير ريبة“ (۶۸)

”شکوہ و شبہات نہ ہونے کی صورت میں عورت کا حشیوں وغیرہ کا کھیل دیکھنے کا بیان۔“

امام بخاری نے یہ باب قائم کر کے حدیث عائشہؓ ذکر کی جس میں ان کا حشیوں کے کھیل کو دیکھنے کا ذکر ہے۔

حافظ ابن حجر (م۔ ۸۵۲ھ) لکھتے ہیں:

”امام بخاری کے اس ترجمہ الباب سے ظاہر ہوتا ہے کہ مصنف اس طرف گئے ہیں کہ عورت کا اجنبی مرد کی طرف نظر

کرنا جائز ہے لیکن مرد کا اجنبی عورت کی طرف نظر کرنا جائز نہیں ہے۔“ (۶۹)

**اجماع کا قول:**

امام ابن قتیبہ دینوری (م۔ ۲۷۶ھ) نے عورتوں کے مردوں کی طرف نظر کے جواز کے بارے میں اجماع کا ذکر

کیا ہے۔ چنانچہ وہ لکھتے ہیں:

”اور لوگوں کا اس بات پر اجماع ہے کہ عورتوں کے لیے مردوں کی طرف دیکھنا حرام نہیں ہے جبکہ وہ خود پردے میں ہوں۔“ (۷۰)

شیخ ناصر الدین البانی (م۔ ۱۴۲۰ھ) لکھتے ہیں:

”حافظ ابن قتان اپنی کتاب میں کہتے ہیں کہ میں نہیں جانتا عورت کا مرد کے چہرہ کی طرف نظر کرنے کے جواز کے

بارے میں کسی نے اختلاف کیا اور جبکہ عورت کا وہ دیکھنا نہ لذت کے ارادہ سے ہو اور نہ ہی فتنہ کا خوف ہو۔“ (۷۱)

معلوم ہوا جمہور فقہاء کے نزدیک عورت کے لیے فتنہ کے خوف کے بغیر مرد کی طرف دیکھنا جائز ہے۔

### جمہور فقہاء کے دلائل:

① حضرت ابن عباسؓ کی روایت ہے:

”جیتہ الوداع کے سال قبیلہ نضعم کی ایک عورت آئی اور عرض کیا یا رسول اللہ ﷺ میرے باپ پر حج اس حال میں

فرض ہوا ہے کہ وہ بہت بوڑھا ہو گیا ہے اور سواری پر سیدھا نہیں بیٹھ سکتا اگر میں اس کی طرف سے حج کروں تو کیا حج

ادا ہو جائے گا؟ آپ ﷺ نے فرمایا ہاں، ابن عباسؓ نے کہا کہ فضل اُس عورت کی طرف دیکھنے لگے اور وہ عورت

فضلؓ کی طرف دیکھنے لگی پس نبی کریم ﷺ نے فضل کا چہرہ دوسری جانب پھیر دیا۔“ (۷۲)

اور ترمذی کی روایت میں ہے:

”حضرت عباسؓ نے کہا آپ نے اپنے چچا زاد بھائی کی گردن کیوں پھیر دی، آپؓ نے فرمایا میں نے جو ان مرد اور

عورت کو دیکھا تو میں ان پر شیطان سے بے خوف نہیں ہوا۔“ (۷۳)

آپؓ نے اس عورت کا چہرہ نہیں پھیرا، اس سے معلوم ہوتا ہے کہ عورت کے لیے مرد کو دیکھنا جائز ہے۔

امام بدر الدین عینیؒ (م۔ ۸۵۵ھ) لکھتے ہیں:

”امام داودی نے کہا اس حدیث میں احتمال ہے کہ عورتوں کے لیے مردوں کے چہروں سے نگاہ نیچی کرنا واجب نہیں

ہے۔“ (۷۴)

② حضرت فاطمہ بنت قیسؓ کو جب ان کے شوہر نے تین طلاقیں دیدیں تو آپؓ نے ان کو حضرت عبداللہ بن ام مکتومؓ کے

گھر عدت گزارنے کا حکم دیا وہ فرماتی ہیں:

”آپؓ نے مجھے حکم دیا کہ میں ام شریک کے ہاں عدت گزاروں لیکن پھر آپؓ نے فرمایا ام شریک کے ہاں تو

مہاجرین کا آنا جانا ہے تم ابن مکتوم کے گھر عدت گزارو۔ کیونکہ اگر وہاں تمہیں کپڑے وغیرہ اتارنے پڑ جائیں تو

تمہیں دیکھنے والا کوئی نہیں۔“ (۷۵)

یہ حدیث اس بات پر دلالت کرتی ہے کہ عورت کے لیے مرد کی طرف نظر کرنا جائز ہے۔ علامہ ابن رشدؒ لکھتے ہیں:  
 ”پس اگر عورت کا مرد کی طرف نظر کرنے کا حکم ایسا نہ ہوتا جیسا کہ مرد کے لیے اپنی ذی محرم عورتوں کو دیکھنا تو نبی کریم ﷺ فاطمہ بنت قیسؓ کے لیے ابن مکتومؓ کے پاس عدت گزارنے کو جائز قرار نہ دیتے اور یہ بات بالکل واضح ہے۔“ (۶۷)

③ حضرت عائشہؓ سے روایت ہے:

”رأيت النبي صلى الله عليه وسلم يسترني بردائه وأنا انظر الى الحبشة يلبعون في المسجد حتى اكون انا التي اسام فاقدرو اقدر الجارية الحديثة السن الحريضة على اللهو“ (۷۷)

”میں نے نبی کریم ﷺ کو دیکھا آپؐ نے اپنی چادر سے میرے سامنے پر وہ کر دیا اور میں حبشیوں کو مسجد میں کھیلتے ہوئے دیکھتی رہی، یہاں تک کہ خود ہی تھک کر ہٹ گئی۔ تم خود ہی اندازہ کر لو کہ کم سن اور کھیل کود کی شوقین لڑکی کتنی دیر تک کھڑی رہ سکتی ہے۔“

معلوم ہوا کہ عورت مرد کو دیکھ سکتی ہے مگر مرد کے لیے عورت کو دیکھنا جائز نہیں ہے۔

④ حدیث میں ہے:

”حضور ﷺ عید کے خطبہ سے فارغ ہو کر عورتوں کی طرف گئے اور ان کو وعظ و نصیحت کی، بلالؓ ساتھ تھے آپؐ نے ان کو صدقہ کرنے کا حکم دیا۔“ (۷۸)

اور صحیح مسلم کی روایت میں ہے آپؐ نے فرمایا:

”صدقہ کرو کیونکہ تم میں سے اکثر جہنم کا ایندھن ہیں، عورتوں کے درمیان سے ایک سرخی مال سیاہ رخساروں والی عورت نے کھڑے ہو کر عرض کیا کیوں یا رسول اللہ ﷺ؟ فرمایا: کیونکہ تم شکوہ اور شوہر کی ناشکری زیادہ کرتی ہو، حضرت جابر فرماتے ہیں وہ اپنے زیوروں کو صدقہ کرنا شروع ہو گئیں، حضرت بلالؓ کے کپڑے میں اپنی بالیاں اور انگوٹھیاں ڈالنے لگیں۔“ (۷۹)

مذکورہ بالا روایت سے معلوم ہوا جب عورتیں حضور ﷺ کا وعظ سنتی تھیں یقینی بات ہے کہ وہ آپؐ کو دیکھتی ہوں گی اور جس وقت حضرت بلالؓ کے کپڑے میں وہ زیورات ڈال رہی تھیں تو حضرت بلالؓ پر بھی نظر پڑتی ہوگی چنانچہ یہ بات واضح ہوگئی کہ عورتوں کے لیے مردوں کی طرف نظر کرنے کی گنجائش ہے۔

## شواہح کا موقف:

امام ابواسحاق شیرازیؒ لکھتے ہیں:

”بلا ضرورت اجنبیہ کے لیے جائز نہیں کہ وہ اجنبی مرد کو دیکھے۔“ (۸۰)

امام نوویؒ لکھتے ہیں:

”عورت کے لیے اجنبی مرد کی طرف دیکھنا حرام ہے جیسا کہ مرد کے لیے اجنبیہ کی طرف دیکھنا حرام ہے۔“ (۸۱)

اور دوسری جگہ امام نوویؒ لکھتے ہیں:

”اگر عورت کا اجنبی مرد کے چہرہ کو دیکھنا بغیر شہوت اور فتنہ کے خوف کے ہو تو اس بارے میں دو قول ہیں ایک جواز

اور دوسرا عدم جواز کا لیکن ہمارے اصحاب نے ”حرمت“ والے قول کو اصح قرار دیا ہے۔“ (۸۲)

## شواہح کے دلائل:

① آیت کریمہ:

﴿وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ﴾ (۸۳)

② حدیث مبارکہ: حضرت نبھانؓ سے روایت ہے:

”حضرت ام سلمہؓ فرماتی ہیں کہ میں اور میمونہ رضی اللہ عنہما بنی اکرم ﷺ کے پاس بیٹھی تھیں کہ ابن ام مکتومؓ (نا بینا

صحابی) داخل ہوئے اور یہ واقعہ پردہ کا حکم نازل ہونے کے بعد کا ہے۔ چنانچہ رسول اللہ ﷺ نے فرمایا ان سے

پردہ کرو، میں نے کہا یا رسول اللہ ﷺ! کیا یہ نابینا نہیں ہیں؟ ہمیں دیکھ سکتے ہیں اور نہ یہ پہچانتے ہیں۔ رسول اللہ

ﷺ نے فرمایا کیا تم دونوں بھی نابینا ہو؟ کیا تم بھی اسے نہیں دیکھ سکتیں۔“ (۸۴)

امام ترمذیؒ نے اس حدیث کو ”حسن صحیح“ قرار دیا ہے۔

③ قیاس:

جس طرح مرد عورت کی طرف دیکھنے سے فتنہ میں مبتلا ہو سکتا ہے ویسے ہی عورت بھی مرد کی طرف دیکھنے سے فتنہ

میں مبتلا ہو سکتی ہے اس لیے جب فتنہ مشترک ہے تو عورت کے لیے بلا ضرورت اجنبی مرد کی طرف دیکھنا جائز نہ ہوگا۔

امام نوویؒ لکھتے ہیں:

”ولان الفتنة مشتركة و كما يخاف الافتتان بهاتخاف الافتتان به“ (۸۵)

”اور اس لیے کہ فتنہ مشترک ہے جیسا کہ مرد کے لیے عورت کی وجہ سے فتنہ میں مبتلا ہونے کا خوف ہے ویسے ہی عورت

کے لیے مرد کی وجہ سے فتنہ میں مبتلا ہونے کا خوف ہے۔“



مذکورہ بالا دلائل کی وجہ سے شوافح نے ”حرمت“ کا قول اختیار کیا ہے۔ (۸۶)

**تساح:** امام نوویؒ نے حدیث ام سلمہؓ نقل کرتے ہوئے، حضرت ام سلمہؓ کے ساتھ حضرت ام حبیبہؓ کا ذکر کیا ہے۔ (۸۷) اور سنن ترمذی کا حوالہ دیا ہے جبکہ سنن ترمذی میں حضرت ام سلمہؓ کے ساتھ حضرت میمونہؓ کا ذکر ہے جیسا کہ اوپر حدیث گزر چکی ہے۔ اور اسی طرح دیگر کتب میں مذکور ہے۔ (۸۸) ایسا معلوم ہوتا ہے کہ ان سے تساح ہو گیا ہو۔ اس لیے کہ خود امام نوویؒ نے شرح صحیح مسلم میں دوسرے مقام پر جب اس حدیث کو ذکر کیا تو حضرت میمونہؓ کا ذکر کیا ہے۔ (۸۹) اور امام ابواسحاق شیرازیؒ نے بھی شوافح کی طرف سے مذکورہ بالا دلائل پیش کیے ہیں اور حضرت ام سلمہؓ کے ساتھ حضرت میمونہؓ کا ذکر کیا ہے۔ (۹۰)

### حدیث عائشہؓ کا جواب:

چونکہ حدیث عائشہؓ اور حدیث فاطمہ بنت قیسؓ اپنے مفہوم میں واضح ہیں اور جمہور کے وزنی دلائل میں شامل ہیں اس لیے امام نوویؒ نے ان کے جوابات دیئے ہیں جو کہ درج ذیل ہیں۔

① حضرت عائشہؓ کی نظر، حبشیوں کے چہروں اور جسموں کی طرف نہیں تھی بلکہ وہ ان کے کھیل کود دیکھ رہی تھیں اور ایسا کوئی کھیل کھیلا جا رہا ہو تو مردوں کے جسموں کی طرف نظر کیے بغیر کھیل دیکھنا جائز ہے اور اگر بلا مقصد مردوں کے جسم پر نظر پڑ جائے تو فوری نظر کو پھیر لیا جائے۔

② شاید کہ یہ واقعہ اجنبی کی طرف ”حرمت نظر“ کا حکم نازل ہونے سے پہلے کا ہو۔

③ حضرت عائشہؓ کی بلوغت سے پہلے کا واقعہ ہے اور نابالغ احکام شرع کا مکلف نہیں ہوتا۔ (۹۱)

### حدیث فاطمہ بنت قیسؓ کا جواب:

حدیث فاطمہ بنت قیسؓ بھی شوافح کے مؤقف کے برعکس ہے امام نوویؒ نے اس کا بھی جواب دیا ہے۔

حضور اکرم ﷺ نے حضرت فاطمہ بنت قیسؓ کو جو حضرت ابن مکتومؓ کے گھر عدت گزارنے کا حکم دیا تھا اس میں انہیں ابن مکتومؓ کی طرف دیکھنے کی اجازت نہیں دی گئی تھی بلکہ وہ غصہ بھرا لے حکم کی پابند تھیں اور انہیں وہاں عدت گزارنے کا حکم اس لیے دیا گیا تھا وہاں پر لوگوں کی زیادہ آمدورفت نہیں تھی وہ بغیر کسی دشواری کے نظر کی حفاظت کر سکتی تھیں اور وہ خود بھی دوسرے لوگوں کی نظروں سے محفوظ تھیں جبکہ ام شریکؓ کے گھر لوگوں کا کثرت سے آنا جانا تھا اس لیے انہیں ابن مکتومؓ کے گھر عدت گزارنے کا حکم دیا گیا۔ (۹۲)

## امام نوویؒ کے پیش کردہ جوابات کا جائزہ:

امام نوویؒ نے حدیث عائشہؓ کا جو پہلا جواب دیا کہ حضرت عائشہؓ کی نظر ان حبشیوں کے کھیل کی طرف تھی ان کے جسم کی طرف نہیں تھی۔ حدیث میں اس کی صراحت نہیں ہے۔ نیز یہ ممکن نہیں ہے کہ کھیلنے والے کے ”کھیل“ کو تو دیکھا جائے لیکن ان کے ”جسم“ کو نہ دیکھا جائے یا اس پر نظر نہ پڑے۔ اس لیے یہ جواب تو کافی و شافی نہیں ہے۔ شیخ ناصر الدین البانیؒ کا رجحان بھی اسی طرف ہے۔ شیخ البانیؒ لکھتے ہیں:

”معزز قاری کے لیے یہی کافی ہے کہ وہ اس جواب کا تصور کرے تاکہ اس کے لیے اس کا باطل ہونا ظاہر ہو جائے۔ اس لیے کہ یہ ممکن نہیں ہے نظر اور کھیل و کھیلنے کے درمیان فاصلہ کرنا۔ پس اگر حضرت عائشہؓ ان کے گمان میں کھیل کو دیکھ رہی تھیں نہ کہ کھیلنے والوں کو تو نصوص بے کار ہو جائیں گی۔ اور اگر وہ یہ کہتے کہ حضرت عائشہؓ ان کے ”ستر“ کی طرف نہیں دیکھتی تھیں یا مشکوک نظر کے ساتھ یا فتنے کے خوف سے نہیں دیکھتی تھیں تو یہ درست تھا۔“ (۹۳)

اور امام نوویؒ کے دوسرے اور تیسرے جواب کا حافظ ابن حجرؒ نے جواب دیا ہے۔ حافظ ابن حجر عسقلانیؒ لکھتے ہیں:

”حضرت عائشہؓ کی اس روایت کے بعض طرق میں ”ولما قدم وفد الحبشة“ (۹۴) کے الفاظ آ رہے ہیں۔ یعنی حبشیوں کا ایک وفد حضور اکرم ﷺ کے پاس حاضر ہوا تھا اور وہ لوگ یہ کھیل مسجد میں پیش کر رہے تھے۔ جس کو حضرت عائشہؓ نے دیکھا اور وہ وفد کے میں آیا تھا تو اس وقت حضرت عائشہؓ کی عمر سولہ سال تھی۔ اور اس سے معلوم ہوتا ہے کہ وہ بالغ تھیں اور یہ واقعہ ”احکام حجاب“ کے بعد کا ہے۔“ (۹۵)

اور نیز حضرت عائشہؓ کا یہ فرمانا کہ میں پردہ کی اوٹ میں ان کو دیکھ رہی تھی اس سے بھی معلوم ہوتا ہے کہ یہ احکام حجاب کے نزول کے بعد کا واقعہ ہے۔ باقی امام نوویؒ کا حدیث فاطمہ بنت قیسؓ کے جواب میں یہ کہنا کہ ”ان کو ابن ام مکتومؓ کے گھر عدت گزارنے کے حکم میں ان کی طرف دیکھنے کی اجازت نہیں دی گئی تھی۔“ اس بات کی تو حدیث مبارکہ میں صراحت ہی نہیں ہے۔ بلکہ یہ کہا جائے کہ عورت کے لیے مرد کی طرف نظر کرنے کی گنجائش ہے اس لیے ان کو وہاں عدت گزارنے کا حکم دیا گیا تھا۔ یہ حقائق کے زیادہ قریب ہے کیونکہ یہ بات بہت ہی مستبعد معلوم ہوتی ہے کہ حضرت فاطمہؓ، حضرت ابن مکتومؓ کے گھر رہی ہوں اور ان کی حضرت ابن مکتومؓ پر نظر نہ پڑی ہو۔ حضور ﷺ نے ام شریکؓ کے گھر انہیں عدت گزارنے سے اس لیے منع کیا تھا کہ وہاں پر لوگوں کی آمد و رفت تھی۔ اور ان کی نظریں حضرت فاطمہؓ پر پڑنے کا اندیشہ تھا۔ جبکہ ابن ام مکتومؓ کے گھر ایسی صورت حال نہیں تھی اسی لیے آپ ﷺ نے فرمایا کہ تمہیں کپڑے وغیرہ اتارنے پڑ جائیں تو کوئی دیکھنے والا نہیں ہوگا۔ اس سے تو بالکل واضح معلوم ہو رہا ہے کہ اگر عورتوں کے لیے مردوں کی طرف نظر کرنا جائز نہ ہوتا تو پھر آپ ﷺ ان کو ابن

امکتوم کے گھر عدت گزارنے کا حکم نہ دیتے۔ معلوم ہوا عورتوں کے لیے مردوں کی طرف نظر کرنا جائز ہے۔

## شواہد کے دلائل کے جوابات:

آیت کریمہ ﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ﴾ کی توجیہات:

① عورتوں کو جو غص بصر کا حکم دیا گیا ہے وہ مردوں کے غص بصر والے حکم سے مختلف ہے۔ علامہ ابن رشد لکھتے ہیں:

”اور تحقیق یہ بات کہی گئی کہ عورت کے لیے جائز نہیں کہ وہ مرد کی طرف دیکھے اللہ تعالیٰ کے اس فرمان ﴿وقل

للمؤمنات يغضضن من ابصارهن﴾ کے ظاہر سے استدلال کرتے ہوئے کہ جیسا اللہ تعالیٰ نے مردوں کو حکم

دیا ﴿وقل للمؤمنين يغضوا من ابصارهم﴾ اور یہ استدلال صحیح نہیں ہے۔ اس لیے کہ عورتوں کے لیے تو

حدیث فاطمہ بنت قیسؓ نے بیان کر دیا کہ یہ حکم مردوں سے مختلف ہے۔“ (۹۶)

② حدیث فاطمہ بنت قیسؓ آیت کریمہ کے لیے ”تخصّص“ ہے۔ امام قرطبی لکھتے ہیں:

”ہم نے کہا اس حدیث (فاطمہ بنت قیسؓ) سے بعض علماء نے اس بات پر استدلال کیا ہے کہ عورت کے لیے جائز

ہے کہ وہ مرد کو دیکھے، لیکن مرد کے لیے عورت کو دیکھنا جائز نہیں ہے مثلاً سر، کان وغیرہ اور بہر حال، ”ستر“ کا دیکھنا

جائز نہیں ہے۔ پس یہ حدیث آیت کریمہ ﴿وقل للمؤمنات يغضضن من ابصارهن﴾ کے عموم کی تخصیص کرنے

دالی ہے اور ”من“ کا کلمہ ”تبعیض“ کے لیے ہے جیسا کہ اس سے پہلی آیت میں ہے۔“ (۹۷)

③ آیت کریمہ میں کلمہ ”من“، تبعیض کے لیے ہے۔ ابو عبد اللہ مصطفیٰ المصری لکھتے ہیں:

”اور بعض علماء نے اللہ تعالیٰ کے اس فرمان: ﴿وقل للمؤمنات يغضضن من ابصارهن﴾ میں کلمہ ”من“ کو

تبعیض کے لیے قرار دیا ہے۔ اور ﴿وقل للمؤمنات يغضضن من ابصارهن﴾ کا مطلب بغضضن بعض

ابصارهن، یعنی کچھ نظروں کو جھکائے، اس لیے کہ عورت کے لیے بہت سی چیزوں کو دیکھنے کی اجازت ہے، بلکہ

شوہر کو دیکھنا مستحب ہے تاکہ اس کا نفس پاک دامن ہو جائے۔ اور جب فتنہ کا خوف نہ ہو تو محرم مردوں کو دیکھنا جائز

ہے بلکہ عام طور پر مردوں کو بھی دیکھنا جائز ہے۔ اور اگر ان کی طرف نظر کرنے سے فتنہ کا اندیشہ ہو تو پھر بالکل دیکھنا

ممنوع ہوگا۔“ (۹۸)

④ حدیث عائشہؓ اور حدیث فاطمہ بنت قیسؓ کی روشنی میں کہا جاسکتا ہے کہ آیت کریمہ میں ”غص بصر“ سے مراد عورتیں

”اعضائے مستورہ“ سے نظریں نیچی رکھیں۔ قاضی ابوالولید سلمان بن خلف الباجی لکھتے ہیں:

”پس یہ احتمال ہے کہ اس حکم سے اللہ تعالیٰ ارادہ کرتے ہوں اعضائے مستورہ سے نظروں کے جھکانے کا۔“ (۹۹)

⑤ آیت کریمہ میں ”غص بصر“ کا حکم اس صورت میں ہے جب وہ نگاہ لذت سے بھرپور ہو۔ قاضی ابوالمیر الباجی لکھتے ہیں:

”پس یہ احتمال ہے کہ اس حکم سے اللہ تعالیٰ ارادہ کرتے ہوں کہ عورت اپنی آنکھوں کو بھجکا لے، اجنبی مرد کی طرف اس خاص نظر سے جو لذت والی ہو۔“ (۱۰۰)

مذکورہ بالا توجیہات سے معلوم ہوا کہ عورتوں کے لیے ”غصض بصر“ کا حکم مطلقاً نہیں ہے بلکہ بعض صورتوں میں نظریں بھکانے کا حکم ہے۔ جب وہ نظراًعضائے مستورہ کی طرف ہو یا لذت سے ڈالی جا رہی ہو۔ کچھ صورتیں اس میں مستثنیٰ ہیں مثلاً مباح اشیاء کو دیکھنا یا اپنے شوہر اور محرم رشتہ داروں کو دیکھنا عورت کے لیے جائز ہے۔ لہذا حدیث فاطمہ بنت قیسؓ کو سامنے رکھتے ہوئے اس آیت کا مفہوم متعین کیا جاسکتا ہے کہ عورتوں کے لیے ”شہوت“ سے بے خوف ہونے کی صورت میں اجنبی مردوں کی طرف نظر کرنے کی گنجائش ہے اور اگر ”شہوت“ کا اندیشہ ہو تو پھر یہ گنجائش باقی نہ رہے گی۔

### حدیث نبھان کا جواب:

شوافع کی پیش کردہ حدیث نبھان عورتوں کے لیے اجنبی مردوں کی طرف نظر کرنے کے بارے میں عدم جواز پر دلالت کر رہی ہے اور حدیث عائشہؓ اور حدیث فاطمہ بنت قیسؓ سے جواز معلوم ہو رہا ہے۔ روایات میں بظاہر تعارض پیش آ رہا ہے۔

### رفع تعارض:

امام ابن بطلالؒ (م۔ ۳۴۹ھ) نے حدیث عائشہؓ کو صحیح قرار دے کر تعارض ختم کیا ہے۔ جس کا خلاصہ درج ذیل ہے۔ حدیث نبھان کو امام بخاریؒ نے اپنی کتاب ”الصحيح“ میں ذکر نہیں کیا بلکہ حدیث عائشہؓ کو نقل کیا ہے جس سے معلوم ہوتا ہے کہ ان کی غرض حدیث نبھان کا رد کرنا ہے اور حدیث عائشہؓ حدیث نبھان سے صحیح ہے اس لیے کہ نبھان علم حدیث کے نقل کرنے میں معروف نہیں ہے۔ چنانچہ نبھان کی حدیث، احادیث صحیحہ اور اجماع علماء کے معارض ہونے کی وجہ سے قابل استدلال نہیں ہے۔ (۱۰۱)

شیخ الاسلام ابن قدامہؒ نے رفع تعارض کی دو صورتیں بیان کی ہیں۔

### ① بصورت ترجیح:

حدیث نبھان ضعیف ہے۔ اس لیے کہ حدیث نبھان کے ضعف کی طرف امام احمدؒ نے اشارہ کیا ہے۔ اور ابن عبد البرؒ نے حضرت ام سلمہؓ سے روایت نقل کرنے والے راوی نبھان کو مجہول قرار دیا ہے۔ جبکہ حدیث فاطمہ بنت قیسؓ صحیح ہے لہذا صحیح حدیث کو دلیل بنایا جائے۔

### ② بصورت تطبیق:

اگر سند سے قطع نظر کر لی جائے تو پھر یہ احتمال ہے کہ حدیث نبھان ازواج مطہرات کے ساتھ خاص ہو جیسا کہ امام احمدؒ اور امام ابو داؤد نے کہا ہے۔ اثرم کہتے ہیں میں نے ابو عبد اللہ (امام احمدؒ) سے کہا حدیث نبھان ازواج مطہرات کے

ساتھ خاص ہے اور حدیث فاطمہ بنت قیسؓ تمام عورتوں کے لیے ہے؟ انہوں نے کہا ہاں۔ (۱۰۲)

امام بدرالدین عینیؒ درج ذیل جوابات ذکر کئے ہیں جن سے تعارض ختم ہو سکتا ہے۔

① حضرت عائشہؓ صغیرہ تھیں۔

② حبشیوں کا یہ کھیل عید کے دن تھا جس کو حضرت عائشہؓ دیکھ رہی تھیں اور یوم عید کو رخصت ہے، جو کہ غیر عید کو نہیں ہے۔

③ کھیل پیش کرنے والے حبشی چھوٹے بچے تھے جو کہ نابالغ تھے۔

④ حدیث ام سلمہؓ، حدیث عائشہؓ کے لیے ناخ ہے۔

⑤ نابینا سے پردہ کا حکم یہ ازواج مطہرات کی حرمت اور عظمت کی وجہ سے ان کے ساتھ خاص ہے۔ (۱۰۳)

حافظ ابن حجرؒ نے حدیث ام سلمہؓ اور حدیث عائشہؓ کو جمع کر کے بصورت احتمال دو توجیہات کی ہیں اور یہی

توجیہات امام بدرالدین عینیؒ نے بھی ذکر کی ہیں اور ان کو زیادہ بہتر قرار دیا ہے۔

① حدیث ام سلمہؓ پہلے کی ہو اور حدیث عائشہؓ بعد کی ہو۔

② ازواج مطہرات کو حضرت ابن کتومؓ کی طرف نظر کرنے سے اس لیے منع کیا ہو کہ وہ نابینا صحابی تھے عین ممکن ہے کہ ان کے

جسم کا کوئی ایسا حصہ کھلا ہوا ہو جس کی طرف نظر کرنا جائز نہ ہو اور وہ اس بات سے بے خبر ہوں۔ (۱۰۴)

ملا علی قاریؒ (م۔ ۱۰۱۴ھ) نے ایک لطیف توجیہ کی ہے۔

① حدیث عائشہؓ سے عورتوں کا مردوں کی طرف نظر کرنے کا جواز معلوم ہو رہا ہے اور حدیث ام سلمہؓ ورع اور تقویٰ پر محمول

ہے۔ چنانچہ وہ لکھتے ہیں:

”اصح بات یہی ہے کہ عورت کا مرد کی طرف ناف سے اوپر اور گھٹنے سے نیچے بلا شہوت نظر کرنا جائز ہے۔ اور یہ

حدیث ام سلمہؓ ورع اور تقویٰ محمول ہے۔“ (۱۰۵)

**امام ابن بطالؒ کے پیش کردہ جواب کا جائزہ:**

امام بخاریؒ کا کسی حدیث کو اپنی کتاب میں نقل نہ کرنا قطعاً اس بات کی دلیل نہیں ہے کہ وہ حدیث صحیحہ ہے اس

لیے کہ حدیث کی صحت کا معیار اس کے بخاری یا مسلم میں مذکور ہونے پر نہیں بلکہ اس کی سند پر ہے۔ چنانچہ عین ممکن ہے کہ کوئی

حدیث صحیح ہو مگر بخاری و مسلم میں موجود نہ ہو۔ لہذا یہ کہنا کہ امام بخاریؒ کی حدیث عائشہؓ کے ذکر کرنے سے غرض حدیث

نبھان پر رد کرنا ہے۔ محض اس احتمال سے کسی حدیث کو ضعیف نہیں قرار دیا جاسکتا۔

جہاں تک ہے ان کا یہ اعتراض کہ ”لان نبھان لیس بمعروف بنقل العلم“ یہ بھی وزنی نہیں ہے۔ اس

لیے کہ نبھان علم حدیث کے نقل کرنے میں محدثین کی جماعت کے نزدیک معروف ہے۔ جن میں امام ابن حبانؒ، امام حاکمؒ

بھی شامل ہیں اور انہوں اس حدیث کو صحیح قرار دیا ہے۔ جبکہ امام ابن شہاب زہریؒ، محمد بن عبدالرحمن جو حضرت طلحہؓ کے آزاد کردہ غلام تھے۔ ان سے روایت کر رہے ہیں۔ لہذا نبھان کی روایت کو رد نہیں کیا جاسکتا۔ (۱۰۶)

### شیخ الاسلام ابن قدامہؒ کے جوابات کا جائزہ:

ابن قدامہؒ کا حدیث نبھان کو ضعیف قرار دینا ”محل نظر“ ہے۔ اس لیے کہ یہ روایت سند کے اعتبار سے قوی ہے۔ امام ترمذیؒ نے اس کو صحیح قرار دیا ہے۔ (۱۰۷) امام ابن حبانؒ اور امام حاکم نے بھی اس حدیث کو صحیح قرار دیا ہے بلکہ ابن حبانؒ نے نبھان کا شارقہ راویوں میں کیا ہے۔ (۱۰۸) اور اس حدیث پر ضعف کی یہ علت بیان کی جاتی ہے کہ حضرت ام سلمہؓ کے آزاد کردہ غلام نبھان سے امام مسلم بن شہاب زہریؒ نے اکیلے روایت نقل کی ہے یہ کوئی ایسی علت نہیں ہے جس کی وجہ سے اس روایت کو ضعیف قرار دیا جائے۔ حافظ ابن حجر عسقلانی لکھتے ہیں:

”حدیث ام سلمہ“ ”افعمیوا ان انتما“ حدیث مشہور ہے اور اس حدیث کو اصحاب سنن نے زہری سے روایت کیا ہے جو کہ نبھان مولیٰ ام سلمہؓ سے روایت کر رہا ہے اور اس حدیث کی سند قوی ہے اور اکثر اس حدیث پر جو اعتراض کیا جاتا ہے وہ یہ کہ زہری اکیلا نبھان سے روایت کر رہا ہے اور یہ کوئی ایسی علت نہیں جو استدلال سے مانع ہو، اس لیے کہ جس کو زہری پہنچاتا ہے اور اس کی حالت بیان کر رہا ہے کہ وہ ام سلمہؓ کا مکاتب ہے اور اس پر کسی ایک امام نے جرح بھی نہیں کی ہے اس کی روایت کو رد نہیں کیا جاسکتا۔“ (۱۰۹)

معلوم ہوا حدیث نبھان ضعیف نہیں ہے۔ باقی ابن قدامہؒ کا پیش کردہ دوسرا جواب قابل اعتماد ہے۔

### امام بدرالدین عینیؒ کے جوابات کا جائزہ:

امام عینیؒ کا پیش کردہ پہلا جواب درحقیقت امام نوویؒ کا ہی پیش کردہ جواب ہے جس کی حافظ ابن حجرؒ نے تردید کی ہے کما دوسرا اور تیسرا جواب محض ایک احتمال ہے جس پر استدلال کی بنیاد نہیں رکھی جاسکتی۔ تا وقتیکہ کوئی اور دلیل نہ پائی جائے جو اس احتمال کو تقویت دے۔ چوتھا جواب بھی ”محل نظر“ ہے اس لیے کہ جب تک ”نسخ“ کو جاننے کے لیے چار صورتوں میں کوئی صورت نہ پائی جائے تب تک ”نسخ“ کا قول نہیں کیا جاسکتا۔ (۱۱۰) اور یہاں پر ان میں سے کوئی بھی صورت نہیں ہے۔ البتہ پانچواں جواب قابل اعتماد ہے۔ امام ابو داؤد (م۔ ۲۷۵ھ) کا رجحان بھی اس طرف ہے۔ چنانچہ امام ابو داؤدؒ نے حدیث ام سلمہؓ جس میں حضرت ابن ام مکتومؓ کی آمد کا ذکر ہے نقل کر کے لکھا ہے۔

”یہ حکم ازواج مطہرات کے ساتھ خاص ہے اور اس کی دلیل یہ ہے حضور اکرم ﷺ نے فاطمہ بنت قیسؓ کو ابن مکتومؓ کے پاس عدت گزارنے کا حکم دیا کہ اگر تم اپنے کپڑے بھی اتار دو گی (تو کسی قسم کا کوئی حرج نہیں ہے) اس لیے کہ

وہ ایک نابینا شخص ہے۔“ (۱۱۱)

امام ابوداؤد کا دعویٰ ”تخصیص“ کرنا بادلیل ہے۔ اس لیے کہ اگر نابینا سے پردہ تمام عورتوں کے لیے ہوتا تو حضرت فاطمہ بنت قیس کو ابن ام مکتومؓ کے گھر عدت گزارنے کا حکم نہ دیا جاتا۔ امام احمد بن حنبلؓ (م۔ ۲۴۱ھ) نے بھی حدیث ام سلمہؓ کو ازواج مطہرات کے ساتھ خاص قرار دیا ہے اور حدیث فاطمہ بنت قیسؓ کو عام عورتوں کے لیے قرار دیا ہے۔ (۱۱۲) حافظ ابن حجر عسقلانی نے امام ابوداؤد کے حدیث ام سلمہؓ اور حدیث فاطمہ بنت قیسؓ کو اس طریقے پر جمع کرنے کو ”حسن“ کہا ہے۔ چنانچہ وہ لکھتے ہیں:

”اور امام ابوداؤد نے حدیث فاطمہ بنت قیسؓ سے دلیل پکڑتے ہوئے کہا یہ حکم ازواج مطہرات کے ساتھ خاص ہے۔ میں کہتا ہوں یہ دونوں حدیثوں کے درمیان اچھی جمع ہے۔“ (۱۱۳)

### حافظ ابن حجرؒ کی توجیہات کا جائزہ:

حافظ ابن حجرؒ کی پیش کردہ توجیہات نہایت عمدہ ہیں جس سے تعارض باقی نہیں رہتا۔ کہ اگر حدیث ام سلمہؓ کو پہلے کا واقعہ تسلیم کر لیا جائے اور حدیث عائشہؓ کو بعد کا واقعہ قرار دیا جائے تو تعارض ختم ہو جائے گا۔ اور اگر حدیث عائشہؓ کو پہلے کا اور حدیث ام سلمہؓ کو بعد کا تسلیم کیا جائے تو بھی عورتوں کا مردوں کی طرف دیکھنے کا ”جواز“ باقی ہے اس لیے کہ حضرت ام سلمہؓ کی روایت میں ان کو ابن ام مکتومؓ سے جو پردہ کا حکم دیا گیا تھا عین ممکن ہے کہ حضرت ابن مکتومؓ کے جسم کا کوئی حصہ کھلا ہو جس کی طرف نظر کرنا جائز نہ ہو۔ اس لیے آپ ﷺ نے ان کو پردہ کا حکم دیا ہو۔

### ملا علی قاریؒ کی توجیہ کا جائزہ:

ملا علی قاریؒ کی توجیہ بھی نہایت عمدہ ہے کہ حدیث عائشہؓ سے عورتوں کے لیے مردوں کی طرف نظر کرنے کا جواز ثابت ہو رہا ہے اور حدیث ام سلمہؓ درع اور تقویٰ پر محمول ہے۔

### شوافع کے قیاس کا جواب:

شوافع کا یہ قیاس نصوص کے مقابلہ میں واقع ہونے کی وجہ سے مرجوح ہے اس لیے کہ پیچھے روایت گزر گئی جس میں حضور ﷺ کا عورتوں کو وعظ و نصیحت کرنے کا ذکر تھا۔ یہ بات بہت ہی بعید ہے کہ وہ آپ ﷺ کا وعظ سنتی ہوں اور آپ ﷺ کی طرف نہ دیکھتی ہوں اور حضرت بلالؓ کے کپڑے میں زیورات ڈالتی جا رہی ہوں مگر ان پر نظر نہ پڑ رہی ہو۔ اسی طرح حدیث عائشہؓ اور حدیث فاطمہ بنت قیسؓ سے معلوم ہوا ہے کہ عورت کے لیے مرد کی طرف دیکھنے کا حکم مرد کے عورت کی طرف دیکھنے کے حکم سے برعکس ہے نیز عورتوں کے لیے گھروں سے کام کاج کے سلسلہ میں نکلنا مجبوری ہے۔ اور شریعت اسلامیہ نے عورتوں کو نقاب و حجاب میں باہر نکلنے کا حکم دیا ہے۔ مگر مردوں کو نقاب کرنے کا حکم نہیں دیا اس لیے حالت اضطرار کی وجہ سے مرد و عورت کے درمیان ”غص بصر“ کے اس حکم میں فرق کیا گیا ہے۔

امام غزالیؒ لکھتے ہیں:

”ہم یہ نہیں کہتے کہ مرد کا چہرہ عورت کے لیے ستر ہے جیسا کہ عورت کا چہرہ مرد کے لیے ستر ہے۔ بلکہ مرد کا چہرہ عورت کے لیے ایسا ہی ہے جیسا کہ نابالغ بچے کا چہرہ مرد کے لیے ہے اور اگر فتنہ کا اندیشہ ہو تو پھر عورت کا مرد کی طرف دیکھنا حرام ہوگا اور اگر فتنہ نہ ہو تو پھر دیکھنا جائز ہے۔ اس لیے کہ ہمیشہ سے یہ طریقہ کار چلا آ رہا ہے کہ مرد ہر زمانے میں کھلے چہرے کے ساتھ باہر نکلتے ہیں۔ جب کہ عورتیں نقاب پہن کر باہر نکلتی ہیں اگر مرد بھی اس حکم میں ان کے برابر ہوتے تو ان کو بھی نقاب پہننے کا حکم دیا جاتا، یا عورتوں کو گھروں سے نکلنے سے منع کر دیا جاتا۔“ (۱۱۳)

شیخ الاسلام ابن قدامہؒ لکھتے ہیں:

”اگر عورتوں کے لیے مردوں کی طرف نظر کرنا منع ہوتا تو مردوں پر پردہ کرنا واجب ہوتا جیسا کہ عورتوں پر واجب ہے تاکہ وہ مردوں کی طرف نہ دیکھ سکیں۔“ (۱۱۵)

حافظ ابن حجرؒ لکھتے ہیں:

”عورتوں کا مردوں کی طرف نظر کرنے کے جواز کی تائید اس سے بھی ہوتی ہے کہ ہمیشہ اس بات پر عمل ہوتا رہا ہے کہ عورتیں گھروں سے نکلنے وقت مساجد، بازار اور دوران سفر نقاب کر کے نکلا کرتی ہیں تاکہ اجنبی مردان کو نہ دیکھ سکیں لیکن کبھی مردوں کو حکم نہیں دیا گیا کہ وہ بھی نقاب پہن کر نکلا کریں تاکہ عورتیں ان کو نہ دیکھ سکیں۔ یہ طریقہ کار بھی اس بات پر دلالت کرتا ہے کہ مرد و عورت کو جو ”غص بصر“ کا حکم دیا گیا ہے اس میں فرق ہے۔“ (۱۱۶)

ملا علی قاریؒ لکھتے ہیں:

”عورتوں کا مردوں کی طرف نظر کرنے کے جواز کی ایک دلیل یہ بھی ہے کہ عورتیں حضور ﷺ کے ساتھ مسجد میں نماز پڑھتی تھیں اور یقیناً ان کی نظر مردوں پر بھی پڑتی ہوگی اور اگر ان کے لیے مردوں کو دیکھنا جائز نہ ہوتا تو انہیں مسجد اور عید گاہ میں حاضر ہونے کا حکم نہ دیا جاتا، اور تحقیق عورتوں کو مردوں سے پردہ کرنے کا حکم دیا گیا اور مردوں کو پردہ کرنے کا حکم نہیں دیا گیا۔“ (۱۱۷)

معلوم ہوا عورتوں کے لیے مردوں کی طرف دیکھنا جائز ہے۔

**خلاصہ بحث:**

اہل علم کی اس بحث سے درج ذیل پہلو سامنے آئے۔

- ① مردوں کا اجنبیات عورتوں کی طرف بلا ضرورت دیکھنا جائز ہے۔
- ② عورتوں کا مردوں کو دیکھنا ”شہوت“ سے ہو تو بالاتفاق یہ حرام ہے۔ اگر بغیر ”شہوت“ کے ہو تو شوافع کے نزدیک



پھر بھی دیکھنا حرام ہے۔

⑤ ائمہ ثلاثہ کے نزدیک ”بلا شہوت“ عورت کا مرد کو دیکھنا جائز ہے۔

اور یہی قول حالات و زمانہ کے لحاظ سے نہایت مناسب ہے۔ اس لیے کہ عصر حاضر میں علوم و فنون اور بالخصوص طبی علوم کی تحصیل اور دیگر ضروریات کے سلسلے میں عورتوں کو گھروں سے باہر نکلنا پڑتا ہے۔ اگر ان کا مردوں کی طرف دیکھنے کو اسی طرح حرام قرار دیا جائے جس طرح مردوں کا عورتوں کو دیکھنا حرام ہے۔ تو ان کے لیے حرج ہوگا کہ مردوں کے لیے حجاب و نقاب کے ساتھ باہر نکلنے کا حکم نہیں ہے۔ سوسائٹی اور معاشرہ میں قدم قدم مرد حضرات سے سامنا ہوتا رہتا ہے اور ان کو دیکھنے سے حرام کا ارتکاب کر کے وہ گناہگار ہو رہی ہیں۔ ”عموم بلوی“ کی وجہ سے عورتوں کا مردوں کی طرف نظر کرنے کو علی الاطلاق حرام قرار دینا محل نظر ہے۔ جبکہ حضور اکرم ﷺ کے زمانہ میں عورتوں کا مسجد میں نماز پڑھنے کے لیے آنا ثابت ہے۔ اور اسی طرح حج و عمرہ دیگر کاموں کے سلسلہ میں وہ گھروں سے باہر نکلتی تھیں یقیناً اجنبی مردوں کے پاس سے گزرتے ہوئے ان پر نظر پڑتی ہوگی۔ اور اگر یہ جائز نہ ہوتا تو پھر مردوں کے لیے بھی ”نقاب“ کا حکم ہوتا یا عورتوں کے گھروں سے نکلنے پر پابندی ہوتی۔ حالانکہ شریعت اسلامیہ میں اس قسم کے احکام نہیں ہیں۔ لہذا بلا ضرورت عورتوں کا اجنبی مردوں کو دیکھنا خلاف اولیٰ قرار دینا بہتر معلوم ہوتا ہے۔ گوان کے لیے افضل اور بہتر یہی ہے کہ وہ بلا ضرورت اجنبی مردوں کو نہ دیکھیں۔

## حواشی و حوالہ جات

- ۱ القرآن، النور: ۳۰
- ۲ القرآن، النور: ۳۱
- ۳ القرآن، آل عمران: ۳۱
- ۴ البخاری، محمد بن اسماعیل، الجامع الصحیح، بیروت دار ابن کثیر الیمامہ، ۱۴۰۷ھ، جلد ۵، صفحہ ۲۳۰
- ۵ مسلم بن حجاج، امام، الصحیح، بیروت، دار احیاء التراث العربی، جلد ۴، صفحہ ۱۷۰، ۲۳۰
- ۶ المنذری، عبد العظیم، الترغیب والترہیب، بیروت، دار الکتب العلمیہ، ۱۴۱۷ھ، جلد ۳، صفحہ ۲۳
- ۷ ابن قیم الجوزیہ، الجواب الکاافی لمن سال عن الدواء الشافی دار المعرفۃ، ۱۴۱۸ھ، جلد ۱، صفحہ ۱۵۳، ۱۵۴
- ۸ عبداللہ بن محمود الموصلی الحنفی، الاختیار لتعلیل المختار، قاہرہ، مطبعہ الحنفی، ۱۳۵۶ھ، جلد ۲، صفحہ ۱۵۲
- الغزالی، محمد بن محمد، الواحد الوسیط فی المذہب، قاہرہ دار السلام، ۱۴۱۷ھ، جلد ۵، صفحہ ۲۹
- ۹ شامی، ابن عابدین، محمد امین، رد المحتار (حاشیہ ابن عابدین) بیروت، دار الفکر للطباعة والنشر، جلد ۶، ۳۷۱
- ۱۰ برہان الدین محمود بن احمد، المحیط البرہانی فی الفقہ العثماني، بیروت، دار الکتب العلمیہ، ۱۴۲۲ھ، جلد نمبر ۵، صفحہ ۳۳۲، ۳۳۳
- ابن قدامہ، عبداللہ بن احمد، المغنی، مکتبۃ القاہرہ، ۱۳۸۸ھ، جلد ۷، صفحہ ۳۱، ۳۲
- التخطیب الشریعی، محمد بن احمد، مغنی المحتاج الی معرفۃ معانی الفاظ المنہاج، بیروت، دار الکتب العلمیہ، ۱۴۱۵ھ، جلد ۲، صفحہ ۲۱۲، ۲۱۷
- الغزالی، الوسیط فی المذہب، جلد ۵، صفحہ ۳۱، ۳۲
- ابن جزئی کبیری، محمد بن احمد، القوانین الفقہیہ، ما شرتنا معلوم، س، ن، جلد ۱، صفحہ ۲۹۲
- محمد بن محمد الطرابلسی، المالکی، مواہب الجلیل فی شرح مختصر ظلیل، بیروت، دار الفکر، ۱۴۱۲ھ، جلد ۳، صفحہ ۲۰۶
- ۱۱ اکاسانی، علاء الدین، البدائع والصنائع فی ترتیب الشرائع، بیروت، دار الکتب العربی، ۱۹۸۲ھ، جلد ۵، صفحہ ۱۲۲
- ابن قدامہ، المغنی، جلد ۷، صفحہ ۹۶
- الطرابلسی، المالکی، مواہب الجلیل فی شرح مختصر ظلیل، جلد ۳، صفحہ ۲۰۵
- الشیرازی، ابراہیم بن علی، ابواسحاق، المہذب فی فقہ الامام الشافعی، بیروت، دار الکتب العلمیہ، س، ن، جلد ۲، صفحہ ۲۲۲
- ۱۲ النووی، شرح صحیح مسلم، جلد ۹، صفحہ ۲۱۰
- ۱۳ الرازی، محمد بن عمر بن حسین، ابو عبداللہ، تفسیر النحر الرازی، بیروت، دار احیاء التراث العربی، ۱۴۲۰ھ، جلد ۲۳، صفحہ ۳۶۲
- الطرابلسی، المالکی، مواہب الجلیل فی شرح مختصر ظلیل، جلد ۳، صفحہ ۲۰۵
- الحصکفی، علاء الدین، رد مختار، بیروت، دار الفکر، ۱۳۸۶ھ، جلد ۶، صفحہ ۳۷؛ ابن قدامہ، المغنی، جلد ۷، صفحہ ۱۰۱
- الحصکفی، الدر المختار، جلد ۶، صفحہ ۳۷
- ۱۴ الطرابلسی، المالکی، مواہب الجلیل فی شرح مختصر ظلیل، جلد ۳، صفحہ ۲۰۵
- الشیرازی، ابواسحاق، المہذب، جلد ۲، صفحہ ۲۲۵؛ ابن قدامہ، المغنی، جلد ۷، صفحہ ۱۰۱

- ۱۵۔ الرازی، مفاتیح الغیب، جلد ۲۳، صفحہ ۳۶۲
- ۱۶۔ اکاسانی، البدائع والصنائع، جلد ۵، صفحہ ۱۲۲
- ۱۷۔ النووی، شرح صحیح مسلم، جلد ۹، صفحہ ۲۱۰
- ۱۸۔ درویش مصطفیٰ حسن، فصل الخطاب فی مسئلۃ الحجاب والعتاب، قاہرہ، دارالاعتصام، (سن) صفحہ ۷۳
- ۱۹۔ ایضاً، صفحہ ۷۳
- ۲۰۔ شامی، الرد المحتار علی الدر المختار، جلد ۱، صفحہ ۴۰۷ (۲۱) ایضاً، جلد ۱، صفحہ ۴۰۶
- ۲۲۔ ایضاً، جلد ۱، صفحہ ۴۰۷
- ۲۳۔ ابن رشد النجد، محمد بن احمد، المقدمات المہدات، بیروت، دار الغرب الاسلامی، ۱۴۰۸ھ، جلد ۳، صفحہ ۴۲۰
- ۲۴۔ ابن عربی، محمد بن عبداللہ، احکام القرآن، بیروت، دارالکتب العلمیہ، ۱۴۲۲ھ، جلد ۳، صفحہ ۳۸
- ۲۵۔ الشیرازی، ابواسحاق، المہذب، جلد ۲، صفحہ ۳۲
- ۲۶۔ الغزالی، الوسیط فی المذہب، جلد ۵، صفحہ ۳۲
- ۲۷۔ ابن قدامہ، المغنی، جلد ۷، صفحہ ۱۰۲
- ۲۸۔ القرآن، النور: ۳۰
- الشیرازی، ابواسحاق، المہذب، جلد ۲، صفحہ ۴۲۵
- ابن عربی، احکام القرآن، جلد ۳، صفحہ ۳۷۹
- ابن رشد، البیان والتحصیل، جلد ۱۸، صفحہ ۵۵۹
- ۲۹۔ الشافعی، محمد بن ادریس، تفسیر الامام الشافعی، المملکت العربیہ السعودیہ، دارالتد مریتہ، ۱۴۲۷ھ، جلد ۳، صفحہ ۱۱۳
- ۳۰۔ القرآن، الاحزاب: ۵۳
- ابن قدامہ، عبداللہ بن احمد، الوجد، المغنی، مکتبۃ القاہرہ، ۱۳۸۸ھ، جلد ۷، صفحہ ۱۰۲
- ۳۱۔ القرطبی، محمد بن احمد بن ابی بکر، الجامع لاحکام القرآن، قاہرہ، دارالکتب المصریہ، ۱۳۸۴ھ، جلد ۱۴، صفحہ ۲۴۷
- ۳۲۔ ابن عربی، احکام القرآن، جلد ۳، صفحہ ۳۸۰
- مسلم، الصحیح، جلد ۲، صفحہ ۴۰۴
- ۳۳۔ ابن قدامہ، المغنی، جلد ۷، صفحہ ۱۰۲؛ ابن عربی، احکام القرآن، جلد ۳، صفحہ ۳۸۰؛ ابوداؤد، جلد ۲، صفحہ ۲۴۶
- ابن ابی شیبہ، عبداللہ بن محمد، کتاب المصنف فی الاحادیث والاثار، ریاض، مکتبۃ الرشید، ۱۴۰۹ھ، جلد ۶، صفحہ ۳۶۷
- ۳۴۔ الشیرازی، ابواسحاق، المہذب، جلد ۲، صفحہ ۴۲۵؛ ابن رشد، البیان والتحصیل، جلد ۱۸، صفحہ ۵۵۹؛ ابن قدامہ، المغنی، جلد ۷، صفحہ ۱۰۲؛
- الترمذی، ابویسعی محمد بن عیسیٰ، السنن، مصر، مطبعہ مصطفیٰ البابی الکلیسی، ۱۳۹۵ھ، جلد ۳، صفحہ ۲۲۳؛
- احمد بن حنبل، المسند، بیروت، موسسۃ الرسالۃ، ۱۴۲۱ھ، جلد ۲، صفحہ ۶
- ۳۵۔ ابن قدامہ، المغنی، جلد ۷، صفحہ ۱۰۲؛ مسلم، جلد ۳، صفحہ ۱۶۹۹

- ۳۶۔ ابوداؤد، الجستانی، سلیمان بن اشعث، بیروت، المکتبہ العصریہ، جلد ۲، صفحہ ۲۲۸
- ابن ماجہ، محمد بن یزید، دار احیاء الکتب العربیہ، جلد ۱، صفحہ ۶۰۰
- ۳۷۔ ابن قدامہ، المغنی، جلد ۷، صفحہ ۱۰۲
- ۳۸۔ الوسیط فی المذہب، جلد ۵، صفحہ ۳۲
- ۳۹۔ مفتی صاحب کا "سائر الاحکام" لکھنا تسامح ہے۔ اس لیے کہ غلطی صحیح تمام احکام میں وطی کے قائم مقام نہیں ہے، بلکہ بعض احکام میں ہے۔ تفصیل کے لیے دیکھیے۔ (فتاویٰ ہندیہ، بیروت، دار الفکر، ۱۴۱۱ھ، جلد ۱، صفحہ ۳۰۴)
- ۴۰۔ مفتی شفیع، احکام القرآن، جلد ۳، صفحہ ۳۶۸
- ۴۱۔ خلوت صحیح سے مراد نکاح کے بعد مرد و عورت کسی ایسی تہائی کی ملاقات ہے جہاں پردہ سے کوئی حسی، شرعی اور طبعی مانع نہ ہو، (فتاویٰ ہندیہ، جلد ۱، صفحہ ۳۰۴)
- ۴۲۔ ایسی خلوت صحیحہ جس میں مرد نے عورت سے وطی نہ کی تو اس عورت پر بعض احکام وہ لاگو ہونگے جو ایسی عورت پر لاگو ہوتے ہیں جس کے ساتھ خلوت صحیح میں وطی ہو چکی ہو، اور بعض احکام لاگو نہیں ہونگے۔ تفصیل دیکھیے (فتاویٰ ہندیہ جلد ۱، صفحہ ۳۰۶)
- ۴۳۔ الجصاص، ابوبکر، احکام القرآن، بیروت، دار الکتب العلمیہ، ۱۴۱۵ھ، جلد ۵، صفحہ ۱۷۳
- ۴۴۔ انکاسانی، بدائع الصنائع، جلد ۵، صفحہ ۱۲۲
- ۴۵۔ المرغینانی، علی بن ابی بکر، الہدایہ فی شرح بدایۃ المبتدی، بیروت، دار احیاء التراث العربی، بن ن، جلد ۴، صفحہ ۳۶۸
- ۴۶۔ القرآن، النور: ۳۰۔ ۴۷۔ القرآن، النور: ۳۱
- ۴۸۔ الطبری، محمد بن جریر، جامع البیان فی تائیل القرآن، بیروت، موسسۃ الرسالہ، ۱۴۲۰ھ، جلد ۱۹، صفحہ ۱۵۶
- ۴۹۔ ابن ابی شیبہ، المصنف، جلد ۳، صفحہ ۵۴۶
- ۵۰۔ انکاسانی، بدائع الصنائع، جلد ۵، صفحہ ۱۲۲، ۱۲۱
- ۵۱۔ السرخسی، محمد بن ابی جھل، المبسوط، بیروت، دار المعرفۃ، ۱۴۱۴ھ، جلد ۱۰، صفحہ ۱۵۳
- ۵۲۔ ابوبکر احمد بن عمرو البزازی، مسند البزازی، منشور باسم البحر الزخار، المدینۃ المنورۃ، المکتبہ العلوم والحکم، ۱۹۸۸ء، جلد ۵، صفحہ ۳۳۲
- ۵۳۔ انکاسانی، بدائع الصنائع، جلد ۵، صفحہ ۱۲۲
- ۵۴۔ السرخسی، المبسوط، جلد ۱۰، صفحہ ۱۵۳؛ المرغینانی، الہدایہ، جلد ۴، صفحہ ۳۶۸
- ۵۵۔ السرخسی، المبسوط، جلد ۱۰، صفحہ ۱۵۲
- ۵۶۔ متقدمین سے مراد وہ حضرات جنہوں نے امام ابوحنیفہؒ اور امام ابو یوسفؒ اور امام محمدؒ کا زمانہ پایا اور ان سے فیض حاصل کیا اور جنہوں نے ان ائمہ ثلاثہ کا زمانہ نہیں پایا وہ متاخرین کہلاتے ہیں۔ علامہ ذہبی نے میزان میں متقدمین اور متاخرین کے درمیان حد فاصل تیسری صدی کا شروع قرار دیا ہے۔ تیسری صدی ہجری سے پہلے تک علماء، متقدمین اور تیسری صدی کے آغاز سے متاخرین کہلاتے ہیں (مشتاق علی شاہ، تعارف فقہ، گوجرانوالہ، مکتبہ حنفیہ، بن ن، صفحہ نمبر ۶۳)
- ۵۷۔ اخصافی، الدر المختار، جلد ۶، صفحہ ۳۷۰

- ۵۸۔ کاسانی، بدائع الصنائع، جلد ۵ صفحہ ۱۲۳
- الغزالی، الوسيط في المذهب، جلد ۵ صفحہ نمبر ۳۰
- ابن قدامہ، المغنی، جلد ۷، صفحہ ۱۰۵
- ۵۹۔ الزحلی، وھبۃ الدكتور، الفقہ الاسلامی وادلتہ، دمشق، دار الفکر، سوریه، طبع رابع (سن) جلد ۲ صفحہ ۲۰۳
- شامی، الرد المحتار، جلد ۶ صفحہ ۳۷
- المغربی، ہنس الدین، ابو عبد اللہ محمد بن محمد، مواہب الجلیل شرح مختصر الخلیل، دار عالم الکتب ۱۴۲۳ھ، جلد ۵ صفحہ ۲۲
- اشیر ازی، المھذب، جلد ۲، صفحہ ۴۲۳
- ابن قدامہ، الکافی فقہ الامام المجمل احمد بن حنبل، ناشر (نامعلوم) (ت ن) جلد ۳ صفحہ ۳
- ۶۱۔ النووی، سبکی بن شرف، المصاحح شرح صحیح مسلم بن الحجاج، بیروت، دار احیاء التراث العربی، ۱۳۹۲ھ جلد ۶ صفحہ ۱۸۳
- ۶۲۔ کاسانی، بدائع الصنائع، جلد ۵ صفحہ ۱۲۲
- ۶۳۔ الحسکفی در مختار، جلد ۶ صفحہ ۳۷۱
- ۶۴۔ الباجی، ابو الولید سلیمان بن خلف الباجی، الممشقی شرح الموطا، مصر، مطبعہ السعاده، ۱۳۳۲ھ جلد ۴ صفحہ ۱۰۵
- ۶۵۔ ابن رشد، البیان والتحصیل والشرح والتوجیہ والتعلیل لمسائل المستخرج، بیروت، دار الغرب الاسلامی، ۱۴۰۸ھ جلد ۷ صفحہ ۴۹۱
- ۶۶۔ ابن قدامہ، الکافی فقہ الامام المجمل، جلد ۳ صفحہ ۳
- ابن قدامہ، المغنی، جلد ۷، صفحہ ۱۰۶
- ۶۷۔ ابن قدامہ، المغنی، جلد ۷ صفحہ ۴۶۵،
- الکافی فی فقہ الامام المجمل احمد بن حنبل، جلد ۳ صفحہ ۳
- ۶۸۔ البخاری، جلد ۷ صفحہ ۳۸
- ۶۹۔ ابن حجر عسقلانی، فتح الباری شرح صحیح البخاری، بیروت، دار المعرفۃ، ۱۳۷۹ھ جلد ۹ صفحہ ۳۳۶
- ۷۰۔ ابن قتیبہ دینوری، عبد اللہ بن مسلم، تاویل مختلف الحدیث، المکتب الاسلامی، موسسۃ الاشراف، ۱۴۱۹ھ جلد ۱ صفحہ ۳۲۸
- ۷۱۔ ناصر الدین الالبانی، الرد المغمم، عمان، المکتبۃ الاسلامیہ، ۱۴۲۱ھ جلد ۱ صفحہ ۱۶۶
- ۷۲۔ المنظہری، محمد ثناء اللہ، التفسیر المنظہری، پاکستان، مکتبۃ الرشیدیہ، ۱۴۱۲ھ، جلد ۶ صفحہ ۴۹۲
- بخاری، الصحیح، دار طوق النجاة، ۱۴۲۲ھ جلد ۳ صفحہ ۱۸
- ۷۳۔ المنظہری، التفسیر المنظہری، جلد ۶ صفحہ ۴۹۳
- الترمذی، السنن، جلد ۳ صفحہ ۲۲۳
- ۷۴۔ العینی، بدر الدین، ابو محمد، عمدۃ القاری شرح صحیح بخاری، بیروت، دار احیاء التراث العربی، سن، جلد ۹ صفحہ ۱۲۵
- ۷۵۔ المنظہری، التفسیر المنظہری، جلد ۶ صفحہ ۴۹۳؛ ابن قدامہ، المغنی، جلد ۷ صفحہ ۱۰۶؛ ابن رشد، البیان والتحصیل، جلد ۲ صفحہ ۳۵۵
- مسلم، الصحیح، جلد ۲ صفحہ ۱۱۱۴؛ الترمذی، السنن، جلد ۳ صفحہ ۴۳۳

- ۷۶۔ ابن رشد، البیان والتحصیل، جلد ۲ صفحہ ۳۵۶
- ۷۷۔ ابن قدامہ، المغنی، جلد ۷ صفحہ ۱۰۲
- البخاری، الجامع الصحیح، جلد ۷ صفحہ ۳۸
- ۷۸۔ ابن قدامہ، المغنی، جلد ۷ صفحہ ۱۰۶؛ البخاری، الجامع الصحیح، جلد ۲ صفحہ ۱۸؛ المسلم الصحیح، جلد ۲ صفحہ ۶۰۲
- ۷۹۔ المسلم الصحیح، جلد ۲ صفحہ ۶۰۳
- ۸۰۔ الشیرازی، المہذب، جلد ۲ صفحہ ۳۴
- ۸۱۔ النووی، المنہاج، جلد ۱۰ صفحہ ۹۶
- ۸۲۔ النووی، المنہاج، جلد ۶ صفحہ ۱۸۴
- ۸۳۔ القرآن، النور: ۳۱
- ۸۴۔ الترمذی، محمد بن عیسیٰ، البیہقی، الجامع، بیروت، دار احیاء التراث العربی، جلد ۵ صفحہ ۱۰۲
- ۸۵۔ النووی، المنہاج، جلد ۱۰ صفحہ ۹۶
- ۸۶۔ ایضاً، جلد ۶ صفحہ ۱۸۶
- ۸۷۔ النووی، المنہاج، جلد ۶ صفحہ ۱۸۶ (ولقو له صلی اللہ علیہ وسلم لام سلمة حبیبہ احتجا عنہ ای عن ابن ام مکتوم فقالتا انه اعشى لا يبصرنا فقال صلی اللہ علیہ وسلم العمیاء وانتما الیس تبصرانه وهو حدیث حسن رواه الترمذی)
- ۸۸۔ اسی طرح بنین ابی داؤد (امام ابوداؤد سلیمان بن اشعث، بیروت، مکتبہ العصریہ، جلد ۲ صفحہ ۶۳) مسند احمد (امام احمد بن حنبل، بیروت، موسسة الرسالہ، ۱۴۲۱ھ، جلد ۲ صفحہ ۱۵۹) موارد الضمان (اصحیٰ، علی بن ابی بکر، بیروت، دار الکتب العلمیہ، جلد ۱ صفحہ ۳۵۱، صحیح ابن حبان (محمد بن حبان، بیروت، موسسة الرسالہ، ۱۴۱۴ھ، جلد ۱۲ صفحہ ۳۷۹، مسند ابو یعلیٰ (ابو یعلیٰ، احمد بن علی لموصلی، دمشق، دار المأمون للتراث، ۱۴۰۴ھ، جلد ۲ صفحہ ۳۵۳، میں بھی حضرت میمونہ کا ذکر ہے۔
- ۸۹۔ النووی، المنہاج، جلد ۱۰ صفحہ ۹۸
- ۹۰۔ الشیرازی، ابواسحاق، المہذب، جلد ۲ صفحہ ۳۴
- ۹۱۔ النووی، المنہاج، جلد ۶ صفحہ ۱۸۴
- ۹۲۔ النووی، المنہاج، جلد ۱۰ صفحہ ۹۷
- ۹۳۔ الالبانی، الرذائم، عمان، المکتبۃ الاسلامیہ، ۱۴۲۱ھ، جلد ۱ صفحہ ۱۱۴
- ۹۴۔ محمد بن حبان، صحیح ابن حبان، بیروت، موسسة الرسالہ، ۱۴۱۴ھ، جلد ۳ صفحہ ۱۸۶
- ۹۵۔ فتح الباری، جلد ۲ صفحہ ۴۲۵، ۴۲۳
- ۹۶۔ ابن رشد، البیان والتحصیل، جلد ۷ صفحہ ۳۹۱
- ۹۷۔ القرطبی، الجامع لاحکام القرآن، جلد ۱ صفحہ ۲۲۸
- ۹۸۔ مصطفیٰ بن العدوی، ابو عبداللہ، شلبایہ، المصری، سلسلۃ التفسیر المصطفیٰ العروی، ناشر (نامعلوم) (سن) جلد ۲ صفحہ ۶
- ۹۹۔ الباجی، المنقح، جلد ۳ صفحہ ۳۰۵

- ۱۰۰۔ المنقی شرح موطا امام مالک، جلد ۳، صفحہ ۳۰۵
- ۱۰۱۔ ابن بطلان، علی بن خلف، شرح صحیح بخاری، ریاض، مکتبۃ الرشید ۱۴۲۳ھ، جلد ۷ صفحہ ۳۶۴
- ۱۰۲۔ ابن قدامہ، المنقی، جلد ۷ صفحہ ۱۰۶، ۱۰۷
- ۱۰۳۔ العینی، عمدۃ القاری، جلد ۲۰ صفحہ ۲۱۷
- ۱۰۴۔ فتح الباری، جلد ۹ صفحہ ۳۳۷
- العینی، عمدۃ القاری، جلد ۲۰ صفحہ ۲۱۷
- ۱۰۵۔ ملا علی قاری، مرقاۃ المفاتیح شرح مشکوٰۃ المصابیح، بیروت، دار الفکر، ۱۴۲۲ھ، جلد ۵ صفحہ ۲۰۵
- ۱۰۶۔ العینی، عمدۃ القاری، جلد ۲۰ صفحہ ۲۱۷
- ۱۰۷۔ الترمذی، الجلیع السنن، جلد ۵ صفحہ ۱۰۲
- ۱۰۸۔ العینی، عمدۃ القاری، جلد ۲۰ صفحہ ۲۱۷
- ۱۰۹۔ ابن حجر، فتح الباری جلد ۹ صفحہ ۳۳۷
- ۱۱۰۔ نسخ کو جاننے کے لیے چار صورتیں ہیں۔ تفصیل دیکھیے (محمود الطحان، ڈاکٹر تبیسیر مصطلح الحدیث، لاہور، غزنی سٹریٹ اردو بازار، کس ن، صفحہ ۵۹)
- ۱۱۱۔ ابوداؤد سلیمان بن اشعث الجعفی، السنن، بیروت، المکتبۃ العصریہ، جلد ۴ صفحہ ۶۳
- ۱۱۲۔ ابن قدامہ، المنقی، جلد ۷ صفحہ ۱۰۷
- ۱۱۳۔ ابن حجر، تلخیص الخیر فی تخریج احادیث الراغبی الکبیر، دار لکتب العلمیہ، ۱۴۱۹ھ، جلد ۳ صفحہ ۳۱۵
- ۱۱۴۔ ابن حجر، فتح الباری، جلد ۹ صفحہ ۳۳۷
- ۱۱۵۔ ابن قدامہ، المنقی، جلد ۷ صفحہ ۱۰۶
- ۱۱۶۔ ابن حجر، فتح الباری، جلد ۹ صفحہ ۳۳۷
- ۱۱۷۔ ملا علی قاری، مرقاۃ المفاتیح، جلد ۵ صفحہ ۲۰۵